



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 25

THE ONLINE OFFICIAL NEWS BULLETIN

2019 June 22

പെന്തിക്കോസ്തികാലം

SEASON OF PENTECOST

ܡܫܝܚܐ ܕܡܫܝܚܐ

ܣܒܥܬܐ
SUNDAY

ܠܝܬܐ ܕܥܝܪܐ
MONDAY

ܠܝܬܐ ܕܥܝܪܐ
TUESDAY

ܠܝܬܐ ܕܥܝܪܐ
WEDNESDAY

ܠܝܬܐ ܕܥܝܪܐ
THURSDAY

ܠܝܬܐ ܕܥܝܪܐ
FRIDAY

ܠܝܬܐ ܕܥܝܪܐ
SATURDAY

23

24

25

26

27

28

29

2nd Sunday after Pentecost

Birth of St. John the Baptist

✙ Feast of
St. Peter and St. Paul



വൈദികരുടെ ത്യാഗപൂർണ്ണ സേവനം സഭയുടെ അടിത്തറ: പരിശുദ്ധ കാതോലിക്ക ബാവ

കോട്ടയം: സഭയിലെ വൈദികരുടെ ത്യാഗപൂർണ്ണമായ സേവനമാണ് സഭയുടെ അടിത്തറ എന്ന് പരിശുദ്ധ കാതോലിക്കാ ബാവപറഞ്ഞു. നാഗ്പൂർ സെന്റ് തോമസ് സെമിനാരിയുടെ രജതജൂബിലി ആഘോഷങ്ങളുടെ ഉദ്ഘാടനം കോട്ടയം പഴയ സെമിനാരിയിൽ ഉദ്ഘാടനം ചെയ്ത് സംസാരിക്കുകയായിരുന്നു പരിശുദ്ധ പിതാവ്. മഹാത്മാഗാന്ധി യൂണിവേഴ്സിറ്റി വൈസ് ചാൻസലർ ഡോ. സാബു തോമസ് മുഖ്യ പ്രഭാഷണം നടത്തി.

ഗീവർഗീസ് മാർ കുറിലോസ്, അഭി. ഡോ. യുഹാനോൻ മാർ ദിയസ്കോറസ് മെത്രാപ്പോലീത്ത, സഭാ വൈദികട്രസ്സി ഫാ. ഡോ. എം. ഒ. ജോൺ, സഭാ അസോസിയേഷൻ സെക്രട്ടറി അഡ്വ. ബിജു ഉമ്മൻ, കോട്ടയം വൈദിക സെമിനാരി പ്രിൻസിപ്പൽ ഫാ. ഡോ. ജോൺസ് ഏബ്രഹാം കോനാട്ട്, നാഗ്പൂർ സെന്റ് തോമസ് സെമിനാരി മുൻ പ്രിൻസിപ്പൽ ഫാ. ബിജേഷ് ഫിലിപ്പ്, ഫാ. ഡോ. റെജി മാത്യു എന്നിവർ ആശംസകൾ നേർന്നു.

SILVERJUBILEE CELEBRATIONS
INAUGURATION-STOTS-OTS
INTERFACE ASSEMBLY



കോട്ടയം ഓർത്തഡോക്സ് തിയോളജിക്കൽ സെമിനാരിയിൽ പ. ബസേലിയോസ് പൗലോസ് ദിതീയൻ കാതോലിക്കാ ബാവ വി.കുർബ്ബാന അർപ്പിച്ച് അനുഗ്രഹ സന്ദേശം നൽകിയപ്പോൾ.




റോം സന്ദർശനത്തിനിടയിൽ യുഹാനോൻ മാർ ക്രിസോസ്തമോസ് പ. ഫ്രാൻസിസ് മാർ പാപ്പയോടൊപ്പം



ആരാധനാ കലണ്ടർ

“എന്നേക്കാൾ അധികം അപ്പനെയോ അമ്മയെയോ, മകനെയോ മകളെയോ പ്രിയപ്പെടുന്നവൻ എനിക്കു യോഗ്യനല്ല. തന്റെ ക്രൂശ് എടുത്ത് എന്നെ അനുഗമിക്കാത്തവനും എനിക്കു യോഗ്യനല്ല”

ഡോ. ഗീവർഗീസ് മാർ യൂലിയോസ്



വി. പെന്തിക്കോസ്തിയ്ക്കു ശേഷമുള്ള രണ്ടാം ഞായറാഴ്ചയിൽ ആരാണ് ക്രിസ്തുവിന്റെ കൂട്ടവകാശി എന്ന ചോദ്യമാണ് ആരാധനയിൽ ധ്യാനചിന്തയായി വരുന്നത്. പ. സഭ വി. അപ്പോസ്തോലന്മാരുടെ സുവിശേഷ ജീവിതയാത്രയെയും അവർ അനുഭവിച്ച കഷ്ടതകളെയും ധ്യാനിക്കുന്ന ദിവസങ്ങളിൽ ആരാണ് യഥാർത്ഥ ക്രിസ്തുശിഷ്യൻ എന്ന ചോദ്യത്തിന് സാംഗത്യം ഏറും.

ദൈവത്തെ സ്നേഹിക്കുക എന്നാൽ ക്രിസ്തുവിൽ വെളിപ്പെട്ട സത്യത്തിൽ ജീവിക്കുകയാണ് നമ്മെ പ്രവർത്തിക്കുന്നവരാകുകയും അതിനായി ഏതു ത്യാഗവും സഹിക്കുവാൻ സന്നദ്ധരാകുകയും ചെയ്യുക എന്ന് സാരം. മാനുഷികബന്ധങ്ങൾ ദൈവസ്നേഹത്തിന് പകരം വയ്ക്കാവുന്നതല്ല എന്ന പ്രമാണം കർത്താവ് തന്റെ സുവിശേഷത്തിൽ ഉടനീളം പഠിപ്പിക്കുന്നതാണ്. “ഒരുവൻ എന്നെ അനുഗമിക്കുവാൻ ആഗ്രഹിക്കുന്നുവെങ്കിൽ അവൻ തന്നെത്താൻ ത്യജിച്ച് തന്റെ ക്രൂശ് എടുത്ത് എന്നെ അനുഗമിക്കട്ടെ” എന്ന് അദ്ദേഹം വ്യക്തമാക്കുന്നു. ദൈവരാജ്യത്തിനായി ഇറങ്ങുന്നവർക്ക് ദൈവസ്നേഹമാണ് അടിസ്ഥാന യോഗ്യത. അതിലുപരി മാനുഷിക പരിഗണനകൾ ഉണ്ടാകുന്നുവെങ്കിൽ അവൻ തന്നെ അനുഗമിക്കുവാൻ യോഗ്യനല്ല എന്ന് കർത്താവ് കല്പിതമായി പറയുന്നു. അതുകൊണ്ടാണല്ലോ വീട്ടിൽപ്പോയി യാത്ര പറഞ്ഞ് വന്ന് നിന്നെ അനുഗമിക്കാമെന്ന് പറയുന്നവനോട് കലപ്യയ്ക്ക് കൈ വച്ചശേഷം പുറകോട്ട് തിരിയുന്നവൻ ദൈവരാജ്യത്തിന് കൊള്ളാവുന്നവനല്ല എന്ന് കർത്താവ് തീർത്തു പറയുന്നത്.

തന്റെ മനുഷ്യാവതാര വ്യാപാര നാളുകളിൽ ഉടനീളവും പ്രത്യേകിച്ചും പരസ്യശുശ്രൂഷ സമയത്ത് മുഴുവൻ സമയവും കൂടെയുണ്ടായിരുന്ന വി. അപ്പോസ്തോലന്മാർ, പക്ഷേ പലപ്പോഴും ഗുരുവിൽ കടുത്ത നിരാശ ജനിപ്പിക്കുന്നതുപോലെ പിൻതിരിയുകയും ഓടിപ്പോവുകയും തള്ളിപറയുകയുംചെയ്തവരാണ്. അപ്പോഴൊക്കെ അവരെ കൂടുതൽ ശക്തിപ്പെടുത്തി ധൈര്യപ്പെടുത്തി തന്നോട് ചേർത്തു നിർത്തുന്ന കർത്താവിനെയാണ് നാം കാണുന്നത്.

തന്റെ മനുഷ്യാവതാര രഹസ്യം ശിഷ്യന്മാർക്ക് വെളിപ്പെടുത്തുന്നതിനു മുമ്പായി താൻ ആരാണെന്നാണ് അവർ കരുതുന്നത് എന്ന് ചോദിക്കുന്നുണ്ടല്ലോ. ശിഷ്യന്മാരുടെ സംയുക്ത അഭിപ്രായം വി. പത്രോസ് പ്രഖ്യാപിക്കുന്നു: “നീ ജീവനുള്ള ദൈവത്തിന്റെ പുത്രനായ ക്രിസ്തു” എന്ന് അവൻ ഉത്തരം പറയുന്നു. പിതാവാണ് ഇത് നിനക്കു വെളിപ്പെടുത്തിയത് എന്ന് പ്രതികരണം. എന്നാൽ മനുഷ്യാവതാര വ്യാപാരത്തിന്റെ പൂർത്തീകരണത്തിൽ കഷ്ടാനുഭവവും മരണവും ഉണ്ട് എന്ന് അറിയുമ്പോൾ, “കർത്താവേ, അത് അരുതേ; നിനക്ക് അങ്ങിനെ ഭവിക്കരുതേ” എന്ന് ശീമോൻ പത്രോസ് ക്രിസ്തുവിനെ ശാസിച്ചുവെന്നാണ് സുവിശേഷം സാക്ഷ്യം കാണുന്നത്.

ജീവനിലേക്കുള്ള മാർഗ്ഗം ത്യാഗമാണ്, അവിടെ കഷ്ടതയും സഹനവും ക്രൂശും മരണവും കൂടിയേ തീരൂ; അതാണ് തന്നത്താൻ ത്യജിച്ച് തന്റെ ക്രൂശ് എടുക്കുക എന്ന പ്രയോഗത്തിന്റെ അർത്ഥം. ഈ തത്വം ഉൾക്കൊള്ളുവാൻ കഴിയാത്തവൻ സാത്താന്റെ അവതാരമാണ്. “സാത്താനെ, എന്നെ വിട്ടു പോ, നീ എനിക്കു ഇടർച്ചയാകുന്നു, നീ ദൈവത്തിന്റേതല്ല മനുഷ്യരുടേതത്രേ കരുതുന്നു” എന്ന് ശക്തമായ ശാസനയാണ് അവനുള്ള മറുപടി.

ഒരേസമയം ക്രിസ്തുവിനോട് ചേർന്ന് നില്ക്കുവാൻ ആഗ്രഹിക്കുകയും എന്നാൽ പ്രതിസന്ധികൾ വരുമ്പോൾ അഥവാ കുരിശു വഹിക്കേണ്ട സാഹചര്യങ്ങൾ ഉണ്ടാകുമ്പോൾ അവനെ തള്ളിപറയുകയും ഓടിമാറുകയും ചെയ്യുന്ന പ്രകൃതി കർത്താവിന്റെ ശിഷ്യഗണത്തിൽ ഏറെ കാണുന്നു. എല്ലാ മുന്നറിയിപ്പുകളും നൽകിയിട്ടും അവരുടെ പ്രതിനിധി ‘ഞാൻ അവനെ അറിയുന്നില്ല’ എന്ന് തള്ളിപറയുവാനും ആണയിടുവാനും തുടങ്ങിയെന്നാണ് സുവിശേഷകൻ രേഖപ്പെടുത്തുന്നത്.

എന്നാൽ ഉത്ഥിതനായ കർത്താവ് വീണ്ടും അവർക്ക് പ്രത്യക്ഷപ്പെട്ട അവരെ ധൈര്യപ്പെടുത്തി ഒരുക്കുന്നതായി വി. യോഹന്നാൻ സാക്ഷ്യം കാണുന്നു (അദ്ധ്യായം 20). പക്ഷേ അവർ വീണ്ടും പുറകോട്ടു പോകുന്ന അനുഭവമാണ് അടുത്ത അദ്ധ്യായത്തിൽ കാണുന്നത്. യെരൂശലേമിൽ നിന്നും ആരംഭിച്ച് ലോകത്തിന്റെ അറ്റത്തോളം അഥവാ ലോകം മുഴുവനും സഞ്ചരിച്ച് സുവിശേഷം അറിയിപ്പാനും വി. ത്രിത്വനാമത്തിൽ വി. മാമോദീസാ നൽകുവാനും ഗുരുവിനാൽ കല്പിക്കപ്പെട്ടവർ, പക്ഷേ അല്പം കഴിഞ്ഞപ്പോൾ യെരൂശലേമിൽ നിന്നും ഏറെ താഴോട്ട് സഞ്ചരിച്ച് ഗലീലാ തടാക കരയിൽ തങ്ങൾ ഉപേക്ഷിച്ചുപോന്ന വാസസ്ഥലങ്ങളിലും തൊഴിൽ സാഹചര്യങ്ങളിലും തിരികെയെത്തുന്നു. ഗുരുവിന്റെ ആത്മസാന്നിദ്ധ്യം കൂടെയുണ്ടെങ്കിലും ആയത് അവർക്ക് തിരിച്ചറിയുവാൻ കഴിയാതെ വരുന്നു. അപ്പോൾ അവർ നിരാശപ്പെടുകയും വിഷണ്ണരാവുകയും ചെയ്യുന്നു. ദൗത്യബോധം നഷ്ടപ്പെട്ടവരുടെ സംഘ തലവൻ തടാകതീരത്ത് കുനിഞ്ഞിരിക്കുന്നു. ‘Christ absentia syndrome’ എന്ന മാരക രോഗത്തിന്റെ ദയനീയ അവസ്ഥ ഏറെ ദുഃഖകരമാണ്.

നിരാശയുടെ പടുകുഴിയിൽ നിന്നാണ് ശീമോൻ പത്രോസ് വീണ്ടും തെറ്റായ തീരുമാനത്തിൽ എത്തുന്നത്. മൂന്നര വർഷം മുമ്പ് ഉപേക്ഷിച്ച പടകും വലയും തിരികെയെടുത്ത് “ഞാൻ മീൻ പിടിക്കുവാൻ പോകുന്നു” എന്ന് അദ്ദേഹം സഹ ശിഷ്യരെ അറിയിക്കുന്നു. തോമ്മാ ശ്ലീഹാ ഉൾപ്പെടെ 7 ശിഷ്യന്മാർ ഒന്നിച്ച് അവരുടെ പഴയ ജോലിയിലേക്ക് തിരികെ പോകുന്നു. ഓർക്കണം, ഇവിടെ നിന്നാണ് അവരെ ഗുരു വിളിച്ചതും ചേർത്തതും മനുഷ്യരെ ദൈവരാജ്യത്തിലേക്ക് നേടുവാൻ ഒരുക്കിയതും.

‘ആരൊക്കെ തള്ളി പറഞ്ഞാലും ഞാൻ നിന്നെ ഉപേക്ഷിക്കുകയില്ലെന്നും’. ‘മരണത്തോളം അവനെ അനുഗമിക്ക’ എന്നു പറഞ്ഞതുമായ വാക്കുകളെല്ലാം ഇവിടെ അസ്ഥാനത്താകുന്നു. എന്നാൽ ഗുരു അവരെ വിടുന്നില്ല, തള്ളികളയുന്നില്ല, ശാസിക്കുന്നില്ല; മറിച്ച് അവരോട് ചേർന്ന് സാവകാശം അവരെ തിരികെ നേടുന്നു. അവർക്ക് സ്വയം പിളർന്നു നൽകിയശേഷം അവരുടെ സ്നേഹത്തിനായി യാചിക്കുന്നു. ദൗത്യത്തിലേക്ക് തിരികെ ക്ഷണിച്ച് കർത്തവ്യങ്ങൾ ഏല്പിക്കുന്നു. എന്നേക്കാൾ അധികം അപ്പനെയോ, മകളെയോ, മറ്റൊരാളെയോ സ്നേഹിക്കുന്നവൻ എന്റെ ശിഷ്യനായിരിപ്പാൻ കൊള്ളാവുന്നവനല്ല എന്ന തന്റെ പ്രമാണം ഏറെ സ്നേഹത്തോടെ അവരെ ഓർമ്മിപ്പിക്കുന്നു. പുറകോട്ടു തിരിയാതെ മുന്നോട്ടു പോകുവാൻ വീണ്ടും അവരെ പഠിപ്പിക്കുന്നു.

യെരൂശലേമിൽ അവരെ തിരികെയെത്തിക്കുകയും തന്റെ സ്വർഗ്ഗാരോഹണം അവർക്ക് കാണിച്ചു കൊടുക്കുകയും പരിശുദ്ധാത്മാവിനായി കാത്തിരിപ്പാൻ അവരോട് കല്പിക്കുകയും ചെയ്യുന്നു. സുവിശേഷം അറിയിക്കുവാൻ അയയ്ക്കപ്പെടുന്നവന് കുരിശും മരണവും ഉണ്ടെന്നും, എന്നാൽ ധൈര്യത്തോടെ ആ ദൗത്യം പൂർത്തീകരിക്കുന്നവൻ നിത്യതയിൽ തന്നോടൊപ്പം പിതാവിന്റെ വലതുഭാഗത്ത് ഇരിക്കും എന്ന തത്വം വീണ്ടും അവരോട് മന്ത്രിക്കുന്നു. ഇപ്രകാരം ആദ്ധ്യാത്മധ്യാനത്തിൽ കഴിഞ്ഞ ശിഷ്യന്മാർ പരിശുദ്ധാത്മാവിൽ നിറഞ്ഞ് ശക്തിപ്പെട്ട അനുഭവമാണല്ലോ വി. പെന്തിക്കോസ്തി പെരുന്നാളിൽ നാം കണ്ടതും ശ്ലീഹന്മാരുടെ ഈ അനുസ്മരണ കാലഘട്ടത്തിൽ നാം പ്രത്യേകം ധ്യാനിക്കുന്നതും.

പരിശുദ്ധാത്മശക്തി പ്രാപിച്ചവർ ലോകമെമ്പാടുംപോയി ക്രിസ്തുവിനെ സാക്ഷിച്ച് ധൈര്യപൂർവ്വം പ്രസംഗിക്കുകയും മരണത്തോളം അവനെ അനുഗമിക്കുകയും ചെയ്യുന്ന അതിമനോഹരമായ ചിത്രമാണ് വി. ശ്ലീഹന്മാരുടെ നടപ്പുകളുടെ പുസ്തകത്തിൽ വി. ലൂക്കോസ് നമ്മോട് സാക്ഷ്യം കാണുന്നത്. വീണ്ടും ഹന്നായും കയ്യഫാവും അലക്സന്ദരും മറ്റു മഹാപുരോഹിതന്മാരും അവനെ പിടിച്ച് നടുവിൽ നിർത്തിപ്പോൾ വി. പത്രോസ് ശ്ലീഹാ പതറിയില്ല. തള്ളി പറഞ്ഞില്ല; മറിച്ച് പരിശുദ്ധാത്മാവിനാൽ നിറഞ്ഞ് നസറായനായ യേശു



ക്രിസ്തുവിന്റെ സത്യസുവിശേഷം അവരെ അറിയിക്കുന്നു. “മറ്റൊരുത്തനിലും രക്ഷയില്ല, രക്ഷയ്ക്കായി മറ്റൊരു നാമവുമില്ല” എന്ന പരമ സത്യം അവരോട് ഘോഷിക്കുന്നു.

അടി, ചങ്ങല, കാരഗൃഹവാസം, പട്ടിണി, നിന്ദ, പരിഹാസം ഇവയെല്ലാം സഹിക്കുവാൻ വി. ശ്ലീഹന്മാർ ശക്തരാകുന്നു. വി. പൗലുസ് അപ്പോസ്തോലനും അവരോട് ചേരുകയും ക്രിസ്തുവിനെ ഉപദ്രവിച്ചുകൊണ്ടിരുന്നവൻ ഏറെ ശക്തിയോടെ ക്രിസ്തുവിനെ പ്രസംഗിക്കുന്നു. എനിക്ക് ജീവിക്കുന്നത് ക്രിസ്തുവും മരിക്കുന്നത് ലാഭവുമാകുന്നുവെന്ന് അവൻ ശിഷ്യസമൂഹത്തോട് സാക്ഷിക്കുന്നു. സുവിശേഷം പറയുവാൻ തനിക്ക് മടിയോ ലജ്ജയോ അശേഷം ഇല്ല എന്ന് ജീവിതം കൊണ്ട് തെളിയിക്കുന്നു. ‘ഞാൻ ആയിരിക്കുന്നത് അവന്റെ കൃപയാൽ ആകുന്നു’ എന്ന പ്രമാണത്തിലേക്ക് ലോകത്തെ മുഴുവൻ ക്ഷണിക്കുന്നു.

വി. അപ്പോസ്തോലന്മാരുടെ പ്രവൃത്തികളുടെ ആദ്യ അദ്ധ്യായങ്ങൾ മാത്രമാണ് വി. ലൂക്കോസ് രേഖപ്പെടുത്തിയിരിക്കുന്നത്. തന്റെ അവസാന അദ്ധ്യായത്തിൽ വി. പൗലുസ് ശ്ലീഹാ റോമിൽ എത്തി ഏറെ പ്രാഗത്ഭ്യത്തോടെ ക്രിസ്തുവിനെ പ്രസംഗിക്കുകയും പഠിപ്പിക്കുകയും ചെയ്യുന്ന അനുഭവങ്ങളാണ് വർണ്ണിക്കുന്നത്. അപ്പോസ്തോല പ്രവൃത്തികൾ അവിടെ അവസാനിക്കുകയില്ല, മറിച്ച് ഏതെങ്കിലും ഒരു ഭാഗം മാത്രം എഴുതി അവസാനിപ്പിക്കുന്നതിനു പകരം ലോകമെമ്പാടും അത് വ്യാപിക്കുന്ന അവസ്ഥ കാണിച്ചുകൊണ്ട് അദ്ദേഹം എഴുത്തു നിർത്തുന്നതാണ് കാണുന്നത്.

പ. സഭയുടെ തുടർ ചരിത്രത്തിൽ അപ്പോസ്തോലന്മാരുടെ പ്രവൃത്തികൾ തുടരുകയും ദൈവത്തിന്റെ വി. സഭ. പരിശുദ്ധാത്മശക്തിയാൽ ക്രിസ്തുവിൽ

വളരുകയും ചെയ്യുന്നതായി കാണുന്നു. ലോകമെമ്പാടും അപ്പോസ്തോലന്മാരുടെ നടപടിക്രമങ്ങൾ രേഖപ്പെടുത്തിയിരിക്കുന്നു. നാലാം നൂറ്റാണ്ടിന്റെ ആരംഭം വരെ റോമാ സാമ്രാജ്യത്തിനകത്തും പുറത്തും നടന്ന സംഭവങ്ങളുടെ ഒരു ആധികാരിക സംക്ഷിപ്തം കൈസറിയായിലെ യൂസേബിയോസ് എന്ന വിശ്വ സഭാചരിത്രകാരൻ ‘Ecclesiastical History’ എന്ന തന്റെ സുപ്രസിദ്ധ ഗ്രന്ഥത്തിൽ രേഖപ്പെടുത്തിയിരിക്കുന്നു.

‘Sandals in the dust’ എന്ന പഠനഗ്രന്ഥത്തിൽ M. E. Rosan എന്ന ചരിത്രകാരൻ വി. അപ്പോസ്തോലന്മാരുടെ ജീവിതവും പ്രവൃത്തികളും പ്രവർത്തന മണ്ഡലങ്ങളുമൊക്കെ ലഭ്യമാകുന്ന പല രേഖകളും ഉദ്ധരിച്ച് രേഖപ്പെടുത്തിയിട്ടുണ്ട്. വി. യോഹന്നാൻ ശ്ലീഹാ ഒഴികെ മറ്റെല്ലാവരും രക്തസാക്ഷിത്വ മരണത്തിന് വിധേയരായി സഹദാ മരണം പ്രാപിച്ചുവെന്നും വി. യോഹന്നാൻ മരണത്തേക്കാൾ ഒരു പക്ഷേ ഭീകരമായ പീഡനങ്ങളും നാടുകടത്തലുകളും സഹിച്ച് ‘മൗദ്യോനോ’ സ്ഥാനം പ്രാപിച്ചുവെന്നും സഭാചരിത്രവും സാക്ഷിക്കുന്നു.

പ. സഭ വി. ശ്ലീഹന്മാരുടെ ത്യാഗത്തെ ഓർത്ത് ദൈവത്തെ സ്തുതിക്കുകയും അവരെപ്പോലെ നാമും ജീവിക്കണം എന്ന് വിശ്വാസികളെ ഓർപ്പിക്കുകയും ചെയ്യുന്നത് സഭാ പാരമ്പര്യത്തിന്റെ അടിസ്ഥാന പ്രമാണമായി കരുതുന്നു. “ഞാൻ ക്രിസ്തുവിന്റെ അനുകാരിയായിരിക്കുന്നതുപോലെ നിങ്ങളും എന്നെ അനുഗമിപ്പിൻ” എന്നാണല്ലോ അവർ നല്കുന്ന സന്ദേശം. ഈ അപ്പോസ്തോലിക പാരമ്പര്യത്തെ ഏറ്റവും ധ്യാനിക്കുന്ന സമയമാണ് പെന്തിക്കോസ്തി പെരുന്നാൾ മുതലുള്ള ആരാധനാകാലവും അതിന്റെ മദ്ധ്യത്തിൽ വരുന്ന ശ്ലീഹാ നോമ്പുമെന്ന് ഒരിക്കൽ കൂടെ ആവർത്തിച്ച് ഓർമ്മിപ്പിക്കട്ടെ.

ചരിത്രകാരന്മാരുടെ പൊതുനിഗമനം വി. പത്രോസ്, പൗലുസ് ശ്ലീഹന്മാർ ക്രൂരമായ റോമൻ ചക്രവർത്തി നീറോയുടെ പീഡനകാലത്ത് (എ.ഡി. 62-64 കാലങ്ങളിൽ) റോമിൽ വച്ച് വധിക്കപ്പെട്ടുവെന്നാണ്. അവർ ഒന്നിച്ച് വധിക്കപ്പെട്ടുവെന്നതിനോ ആയത് ജൂൺ 29-നായിരുന്നുവെന്നതിനോ ചരിത്രരേഖകൾ കണ്ടിട്ടില്ല. എന്നാൽ 4-ാം നൂറ്റാണ്ട് മുതലേങ്കിലും റോമിൽ ഈ രണ്ട് ശ്ലീഹന്മാരുടെയും ഓർമ്മപെരുന്നാൾ ജൂൺ 29-ന് ആഘോഷിക്കുന്നതായും (രണ്ടു പേരെയും റോമാ സാമ്രാജ്യത്തിന്റെ അപ്പോസ്തോലന്മാരായി കണക്കാക്കുന്നു) അതിനടുത്ത ദിവസം എല്ലാ ശ്ലീഹന്മാരുടെയും സംയുക്ത ഓർമ്മപെരുന്നാൾ ആഘോഷിക്കുന്നതായും കാണുന്നു.

റോമ്മാ പൗരനായതിനാൽ വി. പൗലുസ് ശ്ലീഹായെ കുരിശിക്കുന്നില്ല, മറിച്ച് വാളാൽ വെട്ടി കൊല്ലുന്നു. എന്നാൽ റോമ്മാ പൗരനല്ലാത്ത വി. പത്രോസ് ശ്ലീഹായെ കുരിശുമരണത്തിന് വിധിക്കുന്നു അദ്ദേഹത്തോട് അന്ത്യാഭിലാഷം ആരായുന്ന റോമൻ ഗവർണ്ണറോട് അദ്ദേഹം ആവശ്യപ്പെടുന്ന വാക്യം ചരിത്രത്തിൽ ലഭ്യമാണ്. “എന്റെ നാഥനെപ്പോലെ ക്രൂശിക്കപ്പെടുവാൻ ഞാൻ യോഗ്യനല്ല, ആകയാൽ എന്നെ തലകീഴായി ക്രൂശിക്കുവാൻ ഞാൻ അപേക്ഷിക്കുന്നു. അപ്പോൾ അവന്റെ കാല്പാദങ്ങൾ ചുംബിച്ചുകൊണ്ട് മരിക്കുവാൻ എനിക്ക് ഭാഗ്യം ലഭിക്കും.”

പരിശുദ്ധാത്മ നിറവിൽ വി. ശ്ലീഹന്മാരിൽ ഉണ്ടായ ഈ ആത്മ ഭാവമാണ് നമ്മിലും ഈ കാലഘട്ടത്തിൽ ഉണ്ടാകേണ്ടത്. പ. സഭ അതിന്റെ ആരാധനാ ക്രമത്തിൽ ഉടനീളം പ. ശ്ലീഹന്മാരുടെ ജീവിതത്തിന് വലിയ പ്രാധാന്യമാണ് നൽകിയിട്ടുള്ളത് എന്ന് പ്രത്യേകം പറയേണ്ടതില്ലല്ലോ. “വിശ്വാസം പ്രഖ്യാപിക്കാൻ കർഷകരെപ്പോലെ പ്രവർത്തിച്ച വിശുദ്ധ ശ്ലീഹന്മാരെ നിങ്ങളുടെ കൃഷിയിൽ കളകൾ വളരാതിരിക്കുവാൻ യഥാർത്ഥ കർഷകനായ കർത്താവിനോട് പ്രാർത്ഥിക്കുമെ” എന്നും “ധന്യപിതാവായ വി. മാർത്തോമ്മാ ശ്ലീഹാ അവിടെ നിന്നും നിന്റെ ഇടവകയായ മലങ്കരയെ സന്ദർശിക്കണമെ. ജാതികളുടെ മദ്ധ്യത്തിൽ അത് ചിതറിപ്പോകുവാൻ ഇടയാകാതിരിക്കണമെ. ആടുകളെ ചിതറിക്കുന്ന ചെന്നായ്ക്കളെപ്പോലെ അതിനെ ഉപദ്രവിക്കുന്നവരിൽ നിന്നും പ. സഭയെ വിടുവിക്കണമെ” എന്നുമൊക്കെ നമ്മുടെ ശ്ഹീമാ (സാധാരണ) നമസ്കാരത്തിൽ നാം ആവർത്തിച്ച് ചൊല്ലുന്നു.

പ. ശ്ലീഹന്മാരുടെ വി. നോമ്പ് ഒരിക്കൽ കൂടെ അനുഷ്ഠിക്കുവാൻ ലഭിച്ച അവസരത്തിന് ദൈവത്തെ സ്തുതിക്കുകയും അവരുടെ പെരുന്നാൾ ആഘോഷിക്കുവാനും അവരെപ്പോലെ നമ്മളും ദൈവസന്നിധിയിൽ വിശുദ്ധിയോടെ ജീവിച്ച് സൗരഭ്യവാസനയായി മാറുവാനും ഇടയാകണമെ എന്ന് പ്രാർത്ഥിക്കുകയും ആശംസിക്കുകയും ചെയ്യുന്നു. ദൈവം അനുഗ്രഹിക്കട്ടെ.



ബൈബിൾ കിസ്

(ലേവ്യ പുസ്തകം 1-16)

ഫാ. റെജു എബ്രഹാം, മൗണ്ട് അബു

1. ലേവ്യ പുസ്തകത്തിൽ എത്ര തരം യാഗങ്ങളെക്കുറിച്ച് വിവരിച്ചിട്ടുണ്ട്?
2. ഏതു തരത്തിലുള്ള ഭോജനയാഗമാണ് അർപ്പിക്കുവാൻ പാടില്ലാത്തത്? (2:11)
3. ഏതു യാഗത്തിലാണ് ഉപ്പ് ചേർക്കേണ്ടത്? (2:13)
4. ഏതു യാഗത്തിനാണ് പെണ്ണാട്ടിൻകുട്ടിയെ അർപ്പിക്കാൻ സാധിക്കുന്നത്? (3:6)
5. ഏതു മൃഗത്തിനെയാണ് പാപയാഗത്തിന് അർപ്പിക്കേണ്ടത്? (4:3)
6. അന്യാഗി യഹോവയുടെ സന്നിധിയിൽ കൊണ്ടു വന്നത് ആര്? (10:1)
7. അഹരോന്റെ ഇളയപ്പന്റെ പേര്? (10:4)
8. ഉസ്സിയേലിന്റെ മക്കൾ ആരെല്ലാം? (10:4)
9. ഒരു ഭവനത്തിൽ കുഷ്ടം ഉണ്ടോ ഇല്ലയോ എന്നു നോക്കുവാൻ അധികാരമുള്ളത് ആർക്കാണ്? (14:38)
10. ആർക്ക് ചീട്ട് വീഴുന്ന കോലാട്ടുകൊറ്റനെയാണ് യഹോവയുടെ സന്നിധിയിൽ ജീവനോടെ നിർത്തേണ്ടത്? (16:10)

ഉത്തരങ്ങൾ

- | | |
|------------------|----------------------|
| 1. 5 | 6. നാദാബും അബീഹൂവും |
| 2. പുളിപ്പുള്ളത് | 7. ഉസ്സിയേൽ |
| 3. ഭോജനയാഗം | 8. മീശായേൽ, എത്സാഫാൻ |
| 4. സമാധാനയാഗം | 9. പുരോഹിതൻ |
| 5. കാളക്കിടാവിനെ | 10. അസസ്സേലിനു |



അപ്പോസ്തോല പാരമ്പര്യം

മാർ ഇഗ്നാത്തിയോസിന്റെ സപ്ത ലേഖനങ്ങൾ

2. മശേഷ്യയിലെ സഭയ്ക്കെഴുതിയ ലേഖനം

മാർ ഇഗ്നാത്തിയോസ് നൂറോനോ

സ്വതന്ത്ര വിവർത്തനം

ഫാ. ഡോ. ജോസഫ് ചീരൻ

തെയോഫോറസ് എന്ന് മറുനാമമുള്ള ഇഗ്നാത്തിയോസിൽ നിന്ന് നമ്മുടെ കർത്താവായ യേശുക്രിസ്തുവിൽ പിതാവിന്റെ കൃപയാൽ അനുഗ്രഹിക്കപ്പെട്ട മിയാന്തറിലുള്ള മശേഷ്യയിലെ സഭയ്ക്ക് രക്ഷകന്റെ നാമത്തിൽ ഞാൻ അഭിവാദനങ്ങൾ അയയ്ക്കുന്നു. പിതാവാം ദൈവത്തിലും യേശുക്രിസ്തുവിലും എല്ലാ ആനന്ദങ്ങളും നിങ്ങളിൽ വസിക്കട്ടെ. ക്രിസ്തീയ സ്നേഹം നിങ്ങളെ പഠിപ്പിച്ച അച്ചടക്കപൂർണ്ണമായ നിങ്ങളുടെ ജീവിതത്തെക്കുറിച്ച് കേട്ടപ്പോൾ എനിക്ക് വലിയ സന്തോഷമുണ്ടായി. യേശുക്രിസ്തുവിലുള്ള വിശ്വാസത്തിൽ ഏതാനും വാക്കുകൾ നിങ്ങളെ അഭിസംബോധന ചെയ്തുകൊണ്ട് എഴുതുവാൻ തീരുമാനിക്കുകയും ചെയ്തു. ദൈവത്തിനു കൊള്ളാവുന്ന ബിരുദവുമായി, ചങ്ങല ധരിച്ചുകൊണ്ടുള്ള ഈ യാത്രയിൽ ഞാൻ സഭയ്ക്ക് സ്മൃതിഗീതം പാടുന്നു. അവരുടെ ശാരീരികവും ആത്മീയവുമായ ഐക്യത്തിനായി പ്രാർത്ഥിക്കുന്നു. നമ്മുടെ അനശ്വര ജീവനായ യേശുക്രിസ്തുവിന്റെ ദാനങ്ങളത്രേ അവരണ്ടും. എല്ലാ നന്മകളേയും കവിയുന്ന സ്നേഹത്തിലും വിശ്വാസത്തിലും അവർ ഒന്നായിരിക്കട്ടെ. പിതാവിനോടും യേശുവിനോടും ചേർന്നിരിക്കുന്നതത്രേ പരമ പ്രധാനം. അവനോട് ചേർന്നിരുന്നാൽ ഈ ലോകപ്രമാണിയുടെ ഒളിയമ്പുകളെ സഹിഷ്ണതയോടെ നേരിട്ടാൽ നാം രക്ഷപ്പെട്ട് ദൈവത്തിലെത്തിച്ചേരും.



2. നിങ്ങളുടെ ദൈവികനായ മെത്രാൻ ഓമാസും കശ്ശീശന്മാരും ബാധസും അപ്പോളോണിയസും എന്റെ കൂട്ടുദാസനായ ശെമ്മാശൻ സോഷനും മുഖേന നിങ്ങളെ അറിയുവാൻ എനിക്കവസരം ലഭിച്ചിരിക്കുന്നു. സോഷന്റെ സൗഹൃദത്തിൽ ഞാൻ ആഹ്ലാദിക്കുന്നു. അദ്ദേഹം ദൈവകൃപയെ എന്നപോലെ കാശീശന്മാരുടെ സംഘത്തെയും അനുസരിക്കുന്നുവല്ലോ.

3. നിങ്ങളുടെ മെത്രാന്റെ യുവത്വത്തെ ചൂഷണം ചെയ്യാതിരിക്കാൻ നിങ്ങൾക്ക് ന്യായമാകുന്നു. അദ്ദേഹത്തിൽ നിക്ഷിപ്തമായ പിതാവാം ദൈവത്തിന്റെ ശക്തിയെപ്രതി എല്ലാ ബഹുമതികളും നിങ്ങൾ അദ്ദേഹത്തിന് നൽകണം. ഞാൻ അറിയുന്നപ്രകാരം നിങ്ങളുടെ വിശുദ്ധരായ കാശീശന്മാരും അദ്ദേഹത്തിന്റെ പ്രായക്കുറവിനെ ചൂഷണം ചെയ്യാതെ ദൈവിക മനുഷ്യനെന്ന നിലയിൽ അദ്ദേഹത്തിന് മുൻഗണന നൽകുന്നു. അദ്ദേഹത്തിനല്ല, നമ്മുടെ എല്ലാവരുടേയും മെത്രാനായ യേശുക്രിസ്തുവിന്റെ പിതാവിനെയത്രേ അവർ ബഹുമതി നൽകുന്നത്. നമ്മെ സ്നേഹിച്ച അദ്ദേഹത്തെപ്രതി അധരസേവയിൽക്കവിഞ്ഞ അനുസരണം കാഴ്ചവെക്കുവാൻ നിങ്ങൾക്കു ന്യായമാകുന്നു. സമീപസ്ഥനായ മെത്രാനെ വഞ്ചിക്കുന്നവൻ അദ്യശ്യനായവനെ അത്രേ വഞ്ചിക്കുന്നത് എന്ന് ഓർത്തുകൊൾവിൻ. നാം നിരപ്പാകേണ്ടത് ഇത്തരം സന്ദർഭങ്ങളിൽ ജഡരക്തത്തോടല്ല എല്ലാ രഹസ്യങ്ങളും അറിയുന്ന ദൈവത്തോടത്രേ ആകുന്നു.

4. ഒരു മനുഷ്യനെ ബിഷപ്പ് എന്ന് വിശേഷിപ്പിക്കുകയും കാര്യങ്ങളെല്ലാം അദ്ദേഹത്തെ കൂടാതെ ചെയ്യുകയും ചെയ്യുന്നവരിൽ നിന്ന് വ്യത്യസ്തരായി, ക്രിസ്ത്യാനി എന്ന് വിളിക്കപ്പെടുന്നതിലുപരി ക്രിസ്ത്യാനികളായി ജീവിപ്പിൻ. മേൽപ്രകാരമുള്ള ആളുകൾ നല്ല മനസ്സാക്ഷിയിൽ പ്രവർത്തിക്കുന്നതെങ്ങനെ എന്ന് എനിക്ക് മനസ്സിലാകുന്നില്ല; അവരുടെ സമ്മേളനങ്ങൾക്ക് യാതൊരു സാധുതയും ഉണ്ടാവാനിടയില്ല.

5. എല്ലാ കാര്യങ്ങൾക്കും ഒരന്ത്യം ഉണ്ടായേ തീരൂ. രണ്ടു വസ്തുതകൾ നമ്മുടെ മുമ്പിലുണ്ട്; ജീവനും മരണവും. അവനവൻ തെരഞ്ഞെടുക്കുന്ന ഒരു വഴി എല്ലാവരും സ്വീകരിച്ചേ ഒക്കൂ. ദൈവത്തിന്റേതും സാത്താന്റെതും ആയി

രണ്ട് നാണയങ്ങൾ പ്രചാരത്തിലിരിക്കുന്നു; രണ്ടിനും അതതിന്റെ മുദ്രയുണ്ട്. അവിശ്വാസികൾ ലോകത്തിന്റെ മുദ്രയുള്ളത് സ്വീകരിക്കുന്നു; വിശ്വാസികളാവട്ടെ, ക്രിസ്തുവിലൂടെ പിതാവാം ദൈവത്തിന്റെ മുദ്രയുള്ളത് സ്നേഹത്തിൽ സ്വീകരിക്കുന്നു. അവന്റെ കഷ്ടതകളിലുള്ള ദൃഢവിശ്വാസത്തിൽ മരണം വരികുവാൻ നാം ആഗ്രഹിക്കുന്നില്ലെങ്കിൽ അവന്റെ ജീവൻ നമ്മിലില്ല.

6. മുകളിൽ ഞാൻ പേരെടുത്തു പറഞ്ഞ വ്യക്തികളിലൂടെ ആത്മീയ നയനങ്ങളാൽ നിങ്ങളെ ദർശിക്കുകയും നിങ്ങളുടെ സഭയെ ആലിംഗനം

ചെയ്യുകയും ചെയ്തുകൊണ്ട് നിങ്ങളുടെ സകല പ്രവൃത്തികളിലും നിങ്ങൾ ഐക്യത പാലിക്കുവാൻ ഞാൻ നിങ്ങളെ നിർബന്ധിച്ചുകൊള്ളട്ടെ. ദൈവത്തിന്റെ സ്ഥാനത്ത് മെത്രാൻ അദ്ധ്യക്ഷനായിരിക്കട്ടെ; അപ്പോസ്തോലസംഘത്തിന്റെ സ്ഥാനം കശ്ശീശന്മാർ വഹിക്കട്ടെ; തന്റെ പിതാവാം ദൈവത്തോടൊന്നിച്ച് സ്ഥിതിചെയ്തവനും ഈ അവസാനകാലത്ത് ജഡധാരണം ചെയ്ത് പ്രത്യക്ഷപ്പെടുകയും ചെയ്ത യേശുക്രിസ്തുവിന്റെ ശുശ്രൂഷയിൽ എന്റെ പ്രിയ സുഹൃത്തുക്കളായ ശെമ്മാശന്മാർ ഭരമേല്പിക്കപ്പെട്ടട്ടെ. ഓരോരുത്തനും ദൈവവുമായുള്ള സംസർഗ്ഗം കൈവിടാതിരിക്കട്ടെ. നിങ്ങൾ പരസ്പരം കരുതലുള്ളവരായിരിപ്പിൻ. അയൽക്കാരനോടുള്ള നിങ്ങളുടെ മനോഭാവം മാനുഷികവികാരങ്ങളാൽ ഹനിക്കപ്പെടാതിരിക്കട്ടെ. യേശുക്രിസ്തുവിന്റെ ആത്മാവിൽ നിങ്ങൾ പരസ്പരം സ്നേഹത്തിൽ സ്ഥിരതയുള്ളവരായിരിപ്പിൻ. വിഭജനത്തെ പ്രോത്സാഹിപ്പിക്കുന്ന യാതൊന്നും നിങ്ങളുടെ ഇടയിലുണ്ടാവരുത്. അഴിമതികളെ വിട്ടൊഴിയുന്നതിൽ മറ്റുള്ളവർക്ക് മാതൃകയായിരുന്നുകൊണ്ട് മെത്രാനോടും നേതാക്കന്മാരോടും ഐക്യത്തിൽ കഴിഞ്ഞുകൊള്ളുവിൻ.

7. കർത്താവ് പിതാവിനോട് ഒന്നിച്ചിരിക്കുന്നതുപോലെയും അദ്ദേഹത്തെ വിട്ട് സ്വതന്ത്രമായി ഒന്നും ചെയ്യാതിരിക്കുന്നതുപോലെയും - സ്വയമായും തന്റെ അപ്പോസ്തോലന്മാർ മുഖേനയും - നിങ്ങൾ മെത്രാനേയും കശ്ശീശന്മാരേയും വിട്ട് യാതൊരു പ്രവൃത്തിയും ചെയ്യരുത്. നിങ്ങൾക്ക് നന്മ എന്ന് തോന്നുന്നതുകൊണ്ടുമാത്രം ഒരു കാര്യവും ചെയ്യരുത്. എല്ലാവർക്കും പൊതുവിലായ ഒരേ



ആരാധനയും ഒരേ അപേക്ഷയും ക്രിസ്തുയേശു എന്ന നിഷ്കളങ്കമായ ആഹ്ലാദത്തിൽ സ്നേഹത്തിൽ അധിഷ്ഠിതമായ ഒരേ പ്രത്യാശയും ഒരേ മനസ്സും നിങ്ങൾക്കുണ്ടായിരിക്കട്ടെ. അവനേക്കാൾ ഗുണപൂർണ്ണമായി മറ്റൊന്നില്ലല്ലോ. ദൈവത്തിന്റെ ഏക ആലയത്തേയും ഏക ബലിപീഠത്തേയും, ഏക പിതാവിൽ നിന്ന് വരികയും ഏക പിതാവിൽ വസിക്കുകയും ഏക പിതാവിലേക്ക് തിരിച്ചുപോകുകയും ചെയ്ത ഏകനായ യേശുക്രിസ്തുവിനെയും സമീപിക്കുന്നവരെപ്പോലെ നിങ്ങൾ ഐക്യതയിൽ ആയിരിക്കണം.

8. അപരിചിതമായ പുത്തൻ സിദ്ധാന്തങ്ങളും ജീർണ്ണിച്ച പഴങ്കഥകളും നിങ്ങളെ തെറ്റിക്കരുത്. അവയിൽ നിന്ന് നിങ്ങൾക്കൊന്നും ലഭിക്കാനില്ല. നാം ഇപ്പോഴും യഹൂദ മതാനുസാരികളായിരിക്കുന്നതിൽ ദൈവത്തിന്റെ കൃപാദാനം നാം പ്രാപിച്ചില്ല എന്നു വരും. അവരുടെ വിശുദ്ധരായ പ്രവാചകന്മാർ പോലും യേശുക്രിസ്തുവിന്റെ മാർഗ്ഗത്തിലത്രേ ചരിച്ചിരുന്നത്. അവന്റെ കൃപയാലുള്ള പ്രചോദനം ഹേതുവായിട്ടത്രേ അവർ പീഡയേൽക്കാൻ തയ്യാറായത്; ഭാവിയിൽ അവിശ്വാസികൾക്കു ഏക സമ്പൂർണ്ണ ദൈവത്തെപ്പറ്റി ബോധ്യം വരുവാനായിട്ടു താൻ തന്റെ പുത്രനായ യേശുക്രിസ്തുവിൽ സ്വയം വെളിപ്പെടുത്തി. തന്റെ സ്വന്തം വചനമായ (അവൻ) നിശ്ശബ്ദതയിൽ നിന്നും പുറപ്പെട്ടും തന്റെ എല്ലാ കാര്യങ്ങളിലും തന്നെ അയച്ചവനെ സന്തുഷ്ടനാക്കുകയും ചെയ്തു.

9. പണ്ടുകാലത്ത് ജീവിച്ചിരുന്നവർ അപ്രകാരം പുതിയ പ്രത്യാശനേടി. അവർ ശബ്ദത്താലാണോ ഉപേക്ഷിച്ചു കർത്താവിനോ ആചരിക്കാൻ തുടങ്ങി. അവനിലൂടെയും അവന്റെ മരണത്തിലൂടെയും നമ്മുടെ ജീവനും പുനരുത്ഥാനവുമുണ്ടായി (ചിലർ നിഷേധിച്ചേക്കാം). ഈ രഹസ്യമത്രേ നമ്മെ വിശ്വാസത്തിലേക്ക് ആനയിച്ചത്. ഇതു ഹേതുവായിട്ടുതന്നെ നമ്മുടെ ഏക ഗുരുവായ യേശുക്രിസ്തുവിന്റെ ശിഷ്യന്മാരായി കാണപ്പെടുവാനായിട്ടു നാം (കഷ്ടതകൾ) സഹിക്കുന്നു. പ്രവാചകന്മാർ പോലും ആത്മാവിൽ തന്റെ ശിഷ്യന്മാരായി തങ്ങളുടെ ഗുരുവിനെ പ്രത്യാശയോടെ കാത്തിരിക്കുമ്പോൾ, അവനെ കൂടാതെ ജീവിക്കുവാൻ നമുക്ക് കഴിയുന്നതെങ്ങനെ? അതുകൊണ്ടത്രേ സത്യമായും തന്നെ കാത്തിരുന്നവരെ അവൻ സന്ദർശിച്ചതും മരിച്ചവരിൽ നിന്ന് ഉയിർത്തെഴുന്നേൽപ്പിച്ചതും.

10. അതുകൊണ്ട് അവന്റെ ദയയെക്കുറിച്ച് നാം അറിവില്ലാത്തവരായിരുന്നെങ്കിലും, നമ്മുടെ ജീവിതഗതിയെ അവന്റെ ശിഷ്യന്മാരായിത്തീർന്നതുകൊണ്ട് സത്യ ക്രൈസ്തവീകതയിൽ ജീവിക്കാൻ നമുക്ക് പരിശീലിക്കാം. ഈ നാമമൊഴിച്ച് മറ്റു വല്ല നാമങ്ങളാലും അറിയപ്പെടുന്നവർ ദൈവത്തിനുള്ളവരല്ല. അതിനാൽ ഉപയോഗശൂന്യമായ പുളിപ്പ് ഉപേക്ഷിക്കുക. യേശുക്രിസ്തു എന്ന പുതിയ പുളിപ്പിലേക്ക് വ്യത്യാസപ്പെടണം. നിങ്ങളിലാരുമോ നശിച്ചുപോകാതിരിപ്പാൻ ക്രിസ്തുവിനോട് കൂടെ ഉള്ളിന്റെ കാരം നിങ്ങൾ കൈക്കൊള്ളുവിൻ. അപ്പോൾ അധർമ്മത്തിന്റെയും അഴിമതിയുടെയും ഗന്ധം നിങ്ങളെ തീണ്ടുകയില്ല. നിങ്ങളുടെ സുഗന്ധം നിങ്ങളുടെ നിലപാടുകളെ സാധൂകരിക്കട്ടെ. യേശുക്രിസ്തുവിനെ പ്രസംഗിക്കുകയും യഹൂദരീതിയിൽ ജീവിക്കുകയും ചെയ്യുന്നത് അബദ്ധമത്രേ. എന്തെന്നാൽ ക്രിസ്തുമതം യഹൂദമതത്തിൽ വിശ്വസിക്കുകയല്ല ഉണ്ടായത്, പ്രത്യുത യഹൂദമതം ക്രിസ്തുമതത്തിൽ വിശ്വസിക്കുകയത്രെ ചെയ്തത്. അതിൽ എല്ലാ വംശങ്ങളും ഭാഷകളും വിശ്വാസം അർപ്പിക്കുകയും ദൈവത്തിലേക്ക് ആനയിക്കപ്പെടുകയും ചെയ്തു.

11. ഞാൻ ഈ കാര്യങ്ങൾ ചൂണ്ടിക്കാട്ടുന്നത് എന്റെ സഹോദരന്മാരെ! നിങ്ങളിലൊരാളിലും ഈവിധ കാര്യങ്ങളിൽ വ്യതിചലിച്ചു എന്ന് കേട്ടിട്ടില്ല. ആഴമില്ലാത്ത ദുരുപദേശങ്ങളുടെ ചതിക്കുഴികൾക്കെതിരെ മുൻകൂട്ടി ഉൽക്കണ്ഠാപൂർവ്വം ഞാൻ നിങ്ങൾക്ക് മുന്നറിയിപ്പ് വിനയപൂർവ്വം നൽകിയെന്നുള്ളതു. ഗവർണ്ണർ പൊന്തിയോസ് പീലാത്തോസിന്റെ നാളുകളിൽ നമ്മുടെ പ്രത്യാശയായ യേശുക്രിസ്തുവിന്റെ യഥാർത്ഥവും വിവാദത്തിനതീതവുമായ അനുഭവങ്ങളായി, തന്റെ ജനനം, കഷ്ടപ്പാടുകൾ, പുനരുത്ഥാനം എന്നിവയെക്കുറിച്ച് അചഞ്ചലമായ ബോധ്യം നിങ്ങൾക്കുണ്ടാവണമെന്നേ ഞാൻ ആഗ്രഹിക്കുന്നുള്ളൂ. ആ പ്രത്യാശയിൽ നിന്ന് ആരും നിങ്ങളെ തെറ്റിച്ചു കളയാതിരിക്കേണ്ടതിന് ദൈവം നിങ്ങളെ അനുഗ്രഹിക്കട്ടെ.


12. ഞാൻ അർഹനാണെങ്കിൽ നിങ്ങളെ ചൊല്ലി എനിക്ക് ആഹ്ലാദമുണ്ടാകട്ടെ. ഞാൻ ചങ്ങലയിലാണെങ്കിലും സ്വതന്ത്രതയിൽ കഴിയുന്ന നിങ്ങളോട് ഞാനെന്ന താരതമ്യപ്പെടുത്തുന്നില്ല. യേശുക്രിസ്തു നിങ്ങളിൽ വസിക്കുന്നതുകൊണ്ട് അഹന്ത നിങ്ങളിലൊട്ടുമില്ലെന്ന് ഞാൻ അറിയുന്നു. ഞാൻ നിങ്ങളെ പുകഴ്ത്തുന്നതു തന്നെയും നിങ്ങൾക്ക് ലജ്ജയുണ്ടാക്കും, എന്തെന്നാൽ 'പരമാർത്ഥി തനിക്കുതന്നെ എതിരായി പരാതി നൽകുന്നു'വെന്ന് തിരുവചനത്തിൽ എഴുതപ്പെട്ടിരിക്കുന്നു.

13. കർത്താവിന്റെയും അപ്പോസ്തോലന്മാരുടെയും പാതയിൽ ഉറച്ച് നിൽപ്പാൻ പരമാവധി ശ്രദ്ധിപ്പിൻ. ലൗകികമായാലും ആത്മീയമായാലും നിങ്ങൾ ചെയ്യുന്നതെന്തും ആദ്യം പിതൃപുത്ര പരിശുദ്ധാത്മാവിലുള്ള വിശ്വാസത്തിലും സ്നേഹത്തിലും നിങ്ങളുടെ അഭിവന്ദ്യ മെത്രാനോടും മനോഹരമായി നിർമ്മിച്ച ആത്മീയ പുഷ്പമാലയും പോലുള്ള കാശ്ശീശന്മാരുടെ സംഘത്തോടും ദൈവികരായ ശെമ്മാശന്മാരോടും ഉള്ള യോജ്യതയിലും അഭിപ്രായത്തിലും ആയിരിക്കട്ടെ. യേശുക്രിസ്തു ജഡത്തിലായിരുന്നപ്പോൾ പിതാവിനും ക്രിസ്തുവിനും ആത്മാവിനും എന്നപോലെയും നിങ്ങളുടെ മെത്രാനും അന്യോന്യവും കീഴ്പ്പെടുത്തിക്കൊൾവിൻ; ശരീരത്തിലും ആത്മാവിലും ഐക്യം വസിപ്പാനായിട്ടു തന്നെ.

14. നിങ്ങൾ ദൈവത്തിൽ അധികം നിറവുള്ളവരാകയാൽ ഞാൻ ഈ കാര്യങ്ങളെപ്പറ്റി ചുരുക്കമായേ പ്രതിപാദിക്കുന്നുള്ളൂ. ദൈവത്തിലേയ്ക്കുള്ള എന്റെ പ്രയാണം വിജയകരമാകേണ്ടതിന് എനിക്കുവേണ്ടി പ്രാർത്ഥിപ്പിൻ. സിറിയയിലുള്ള സഭയേയും നിങ്ങൾ ഓർക്കുവിൻ. ഞാൻ അതിന്റെ അയോഗ്യനായ അംഗമത്രേ. സിറിയയിലെ സഭ നിങ്ങൾ തളിക്കുന്ന പനിമഞ്ഞ് ഏറ് ഉന്മേഷം കൈക്കൊള്ളേണ്ടതിന് നിങ്ങളുടെ ദൈവസ്നേഹത്തെയും നിങ്ങളുടെ ഏകോപിച്ചുള്ള പ്രാർത്ഥനയേയും ഞാൻ അപേക്ഷിക്കുന്നു.

15. ഞാനീ ലേഖനമെഴുതുന്ന സ്മിർണായിൽ നിന്ന് എഫേസുസിലെ സഭാപ്രതിനിധികൾ നിങ്ങളെ അഭിവാദ്യം ചെയ്യുന്നു. നിങ്ങൾ എന്നതുപോലെ അവരും ദൈവമഹത്വത്തെപ്രതി ഇവിടെയുണ്ട്. സ്മിർണായിലെ മെത്രാൻ പോളിക്കാർപ്പോസും ഇവിടെയുണ്ട്. യേശുക്രിസ്തുവിന്റെ മഹത്വത്തെപ്രതി മറ്റു സഭകളും നിങ്ങൾക്കായി അഭിവാദനങ്ങൾ നൽകുന്നു.

സകല ഭിന്നതകളേയും കവിയുന്ന യേശുക്രിസ്തു എന്ന ആത്മാവും ദൈവിക ഐക്യവും നിങ്ങളിൽ കണ്ടെത്തപ്പെടുമാറാകട്ടെ, നിങ്ങൾക്കെന്റെ അന്ത്യാനുഗ്രഹങ്ങൾ!!





“ബഹുമോഹനമതി കമനീയം”

ലാവണ്യബോധത്തിന്റെ ആധ്യാത്മികത തേടി

ഫാ. ഡോ. കെ. എം. ജോർജ്ജ്

കേരളത്തിലെ പ്രശസ്തമായ ഒരാശ്രമത്തിൽ അംഗമായ യുവ സന്യാസി കഴിഞ്ഞ ദിവസം ഒരു ചെറിയ ദുഃഖം പങ്കു വെച്ചു. അസ്തമയത്തിന്റെ നിറങ്ങൾ കാണാൻ എപ്പോഴും ആഗ്രഹിക്കുന്ന ഒരാളാണ് അദ്ദേഹം. ചിത്രകാരൻ കൂടെ ആയതുകൊണ്ട്, വർണ്ണങ്ങളുടെ താളലയങ്ങൾ പ്രത്യേകം ശ്രദ്ധിക്കും. എന്നാൽ എന്നും വൈകിട്ട് ആറു മണിയ്ക്ക് പ്രാർത്ഥനയ്ക്കുവേണ്ടി ചാപ്പലിൽ എത്തണം. ആ സമയത്താണ് പടിഞ്ഞാറൻ ചക്രവാളത്തിൽ മേഘങ്ങളുടെ വർണ്ണനൃത്തം അരങ്ങേറുന്നത്.

ഏതാണ്ട് അര നൂറ്റാണ്ടു മുമ്പ് ഞാനും ഇങ്ങനെയൊരു അനുഭവത്തിലൂടെ കടന്നുപോയിരുന്നത് ഓർമ്മവന്നു. വൈകിട്ട് ആറു മണിയാകുമ്പോൾ സി.എം.എസ് കോളജ് കാമ്പസ് ശാന്തവും വിജനവുമാകും. പ്രണയജോടികളും ക്രിക്കറ്റ് കളിക്കാരുമെല്ലാം പോയിരിക്കും. ചുളമരങ്ങളും നൂറ്റാണ്ടു പിന്നിട്ട, കൊളോണിയൽ ശൈലിയിലുള്ള ചാപ്പലും കെട്ടിടങ്ങളും പിന്നെ ചേക്കേറാൻ കലപില കൂട്ടുന്ന കുറെ പക്ഷികളും മാത്രം. അസ്തമയ സൂര്യൻ ചുളമരത്തിന്റെ ചില്ലുകൾക്കിടയിലൂടെ അലരുകികമായ ശോഭ വിതറുന്ന സമയം. ത്രിസന്ധ്യയുടെ ആ നിശബ്ദ നിമിഷങ്ങളിൽ, താഴെയുള്ള പി.ജി. ഹോസ്റ്റലിൽ നിന്ന് ആരുമറിയാതെ ഇറങ്ങി ഏതെങ്കിലുമൊരു ചുളമരത്തിന്റെ ചുവട്ടിൽ ചേർന്നിരുന്ന് അസ്തമയം കണ്ടിരുന്ന നാളുകൾ. ഓരോ ദിവസവും ഉദയാസ്തമയങ്ങളുടെ വിസ്മയ നിമിഷങ്ങൾ!

സെമിനാരിയിൽ ചേർന്നപ്പോൾ ഈ സായാഹ്ന ലഹരിക്ക് ഭംഗം വന്നു. സന്ധ്യയ്ക്ക് ആറു മണിക്ക് മുമ്പേ പള്ളി മണി മുഴങ്ങും. ഇരുണ്ടു തുടങ്ങുന്ന കിഴക്ക് ദിക്കിലേക്ക് നോക്കിയാണ് ദീർഘമായ സന്ധ്യാനമസ്കാരം. അസ്തമയങ്ങളുടെ നഷ്ടഭാവം മനസ്സിൽ നിറയും. മുഴുവൻ യാമപ്രാർത്ഥനകളും അന്ന് സുറിയാനിയിലാണ്. ഒരു ഭാഗത്ത് ഞങ്ങൾ ചൊല്ലും. മോ തോബോ മോ ശാഹീർ.

ബഹുമോഹനമതികമനീയം
മായുന്ന പകലിൻ ദീപ്തി,
നിൻ കൃപ നിറവേറ്റിടണമേ.....

(പിൽക്കാലത്ത് വെണ്ണിക്കുളം സി. പി. ചാണ്ടി സാർ സുറിയാനി മൂലത്തിന്റെ അർത്ഥവും വൃത്തവും ഒട്ടുമേ ഭഞ്ജിക്കാതെ, മനോഹരമായ മലയാളത്തിലാക്കിയതാണ് ഈ വരികൾ.)

പകൽ വെളിച്ചം എത്ര നല്ലതും സുന്ദരവുമാണ് എന്ന് പറയുന്ന അതേ ശ്വാസത്തിൽ അത് ഇതാ മാഞ്ഞുപോകുന്നു എന്നും ചൊല്ലുന്നു. ക്രമേണ അതിന്റെ ആത്മീയാർത്ഥം കുറെശ്ശെ മനസ്സിലായിത്തുടങ്ങി.

സന്യാസിമാരുടെ പുരാതനമായൊരു സൗന്ദര്യശാസ്ത്രമാണിവിടെ വ്യഞ്ജിപ്പിക്കപ്പെടുന്നത്. ലോകത്തിൽ നാം കാണുന്ന എല്ലാ സൗന്ദര്യവും ആകർഷണീയതയും ഈ പകലിന്റെ ശോഭപോലെ അത്ര ക്ഷണികമാണ്. സന്ധ്യയ്ക്ക് കിഴക്കോട്ട് തിരിഞ്ഞു പ്രാർത്ഥിക്കുന്നവർ തൽക്കാലം ഇരുട്ടിലേക്കാണ് നോക്കുന്നതെങ്കിലും അവിടെ സൂര്യൻ വീണ്ടും ഉദിക്കും എന്ന പ്രത്യാശയുണ്ട്. മായികമായ സൗന്ദര്യത്തെക്കാൾ ഈ സൂര്യവുമായ ആന്തരിക പ്രത്യാശയ്ക്കാണ് മൂല്യം. ഇപ്പറയുന്നത് നമ്മുടെ ലോകത്തിലെ ഉദയാസ്തമയങ്ങളെക്കുറിച്ചല്ല, ഭൗതിക പ്രപഞ്ചത്തിന്റെ അവസാനത്തെക്കുറിച്ച് അനശ്വരമായ ജീവന്റെ ഉദയത്തെക്കുറിച്ചുമാണ്. അപ്പോൾ



നമുക്കു തൽക്കാലം അസ്തമയത്തിന്റെ വർണ്ണോത്സവത്തിൽ നിന്ന് മുഖം തിരിച്ച്, മുമ്പിലുള്ള കുരിശിലൂടെ ഉദയ കിരണങ്ങൾക്കായി കാത്തിരിക്കാം. ഇങ്ങനെ പോകുന്നു സംന്യാസത്തിന്റെ സൗന്ദര്യ സങ്കല്പം.

എന്റെ യുവ സന്യാസസുഹൃത്തുമായി ഇത് പങ്ക് വെച്ച് ഞങ്ങൾ രണ്ടാളും ആശ്വസിക്കാൻ ശ്രമിച്ചെങ്കിലും, ഇവിടെ ഒരു ചെറിയ വേദശാസ്ത്ര ദാർശനിക പ്രശ്നമുണ്ട്. ഇക്കാരണത്താൽ സൗന്ദര്യമൊക്കെ മായയും ക്ഷണികവുമാണെങ്കിൽ പിന്നെന്തിനാണ് ദൈവം അതൊക്കെ അങ്ങനെ രൂപപ്പെടുത്തിയത്? എന്താണ് സൃഷ്ടിയുടെ സൗന്ദര്യത്തിന്റെ അർത്ഥം?

തിരുവെഴുത്തുകളിൽ നാം ചോദ്യങ്ങൾക്ക് ഉത്തരം തേടാറുണ്ട്. എന്നാൽ എഴുതപ്പെട്ട വേദഗ്രന്ഥങ്ങൾക്കും മുമ്പ്, ദൈവത്തിന്റെ വെളിപാടുകളുടെ പുസ്തകമായി മഹാ ഗുരുക്കന്മാർ ചൂണ്ടിക്കാണിക്കുന്നത് ദൈവസൃഷ്ടിയെത്തന്നെയാണ്. എപ്പോഴും തുറന്നിരിക്കുന്ന ഈ വേദപുസ്തകത്തിൽ ദൈവമഹത്വത്തിന്റെ ഒളിമിന്നലുകളും പ്രതിഫലനങ്ങളും കാണാനാണ് അവർ പഠിപ്പിക്കുന്നത്. സഹജമായ ബോധം കൊണ്ടും നിരന്തരമായ അഭ്യാസം കൊണ്ടും പ്രപഞ്ചത്തിന്റെ അക്ഷരങ്ങൾ വായിച്ചെടുക്കാൻ കുറെയൊക്കെ നമുക്കു കഴിയും.

ഈ പരിശീലനത്തിന്റെ ആദ്യപടികളിലൊന്നാണ് നമുക്കു ചുറ്റുമുള്ള പ്രകൃതിയെ സസൂക്ഷ്മം നിരീക്ഷിക്കുന്നത്. ഒരു ചെറിയ ഉദാഹരണം. രാത്രിയിൽ ആകാശം നോക്കി നിൽക്കുന്നവരുണ്ട്, - ജ്യോതിശാസ്ത്രജ്ഞരും മിസ്റ്റിക്കുകളും കവികളും തുടങ്ങി സാധാരണക്കാരായ കർഷകരും വെറും കൗതുകം തേടുന്നവരും വരെ.

നമ്മുടെ വിദ്യാലയങ്ങളിലോ ആത്മികകേന്ദ്രങ്ങളിലോ ഒന്നും പ്രപഞ്ചത്തിന്റെ ലാവണ്യമാനങ്ങളെക്കുറിച്ച് പഠിപ്പിക്കുന്ന കോഴ്സുകൾ ഇല്ല. പൊതുവെ, ആരുമങ്ങനെ ആകാശം നോക്കി നിൽക്കാറുമില്ല. പുസ്തകത്തിലും കമ്പ്യൂട്ടറിലും മൊബൈൽ ഫോണിലും റ്റിവി സ്ക്രീനിലും മാത്രം നോക്കുന്നവർക്ക് എപ്പോഴാണ് ആകാശം കാണാനാവുക? രാത്രികളിൽ നക്ഷത്ര നിബിഡമായ ആകാശത്തിന്റെ മഹാ സമസ്യകൾക്കു മുമ്പിൽ അത്ഭുതം കുറി നിൽക്കുവാൻ അൽപ്പസമയം എടുത്താൽ നമ്മുടെ മാനസിക വ്യവസ്ഥയ്ക്ക് വളരെ മാറ്റം



വരും. ലോകത്തോടുള്ള നമ്മുടെ മനോഭാവം മാറും. പട്ടക്കാരും മേൽപട്ടക്കാരുമുൾപ്പെട്ട വൈദിക വൃന്ദം നമ്മുടെ സഭകളുടെ നേതൃത്വം കൈയാളുന്നവരാണ്. ഭൗതികതയുടെ താൽപ്പര്യങ്ങളും മാനദണ്ഡങ്ങളുമാണ് വൈദിക നേതൃത്വം പിന്തുടരുന്നത് എന്ന് അതിശക്തമായ വിമർശനമുണ്ട്. ദൈവസൃഷ്ടിയുടെ മഹത്വത്തെ ശാന്തമായി ധ്യാനിക്കാൻ നമ്മെ പഠിപ്പിക്കുന്നത് യേശു ക്രിസ്തു തന്നെയാണ്. മിക്കവാറും എല്ലാ രാത്രികളിലും ശിഷ്യന്മാരെ വിട്ട്, പലസ്തീൻ കുന്നുകളുടെ വിജനതയിലേക്കും വിശ്രാന്തിയിലേക്കും അപ്രത്യക്ഷനായിരുന്ന യേശുവിനെക്കുറിച്ച് സുവിശേഷങ്ങൾ സൂചിപ്പിക്കുന്നുണ്ട്. വയലിലെ കൊച്ചു പൂക്കളെക്കുറിച്ചും ആകാശത്തിലെ പറവകളെക്കുറിച്ചും അതീവ ശ്രദ്ധയോടെയാണ് യേശു പഠിപ്പിച്ചത്.

വലിയ നോമ്പിലെ ഒരു രാത്രി പ്രാർത്ഥനയിൽ സുറിയാനി ഓർത്തഡോക്സ് പാരമ്പര്യം ഇങ്ങനെ പാടുന്നു: “രാത്രിയുടെ മദ്ധ്യത്തിൽ ദൈവത്തിന്റെ അൽഭുതങ്ങളെയും അത്യുന്നതന്റെ ന്യായങ്ങളെയും കുറിച്ച് സ്തോത്രം ചെയ്യാൻ ദാവീദ് എഴുന്നേറ്റു. അവൻ ആകാശത്തെ ശ്രദ്ധയോടെ നിരീക്ഷിച്ചു. ആകാശവിതാനത്തെയും പ്രകാശഗോളങ്ങളെയും അവയുടെ അയനത്തിന്റെ അഴകിനെയും കണ്ടു. സൃഷ്ടികളിലുള്ള ശാന്തിയും ക്രമവും കണ്ട് അൽഭുതം നിറഞ്ഞ് ദൈവത്തെ സ്തോത്രം ചെയ്തു.”

രണ്ട് പുസ്തകങ്ങൾ പ്രകാശനം ചെയ്തു



മലങ്കര ഓർത്തഡോക്സ് ചർച്ച് പബ്ലിക്കേഷൻസിന്റെ രണ്ട് പുസ്തകങ്ങൾ കോട്ടയം പഴയ സെമിനാരിയിൽ പ്രകാശനം ചെയ്തു. തോമസ് മാർ തീമോത്തിയോസ് മെത്രാപ്പോലീത്തായുടെ ഞായർ ദിന വചനഭാഷ്യം ഗീവറു ഗീസ് മാർ കുറിലോസ് മെത്രാപ്പോലീത്ത, ഡോ. എം. കുര്യൻ തോമസിനു നൽകി പ്രകാശനം ചെയ്തു.

ഫാ. ഡോ. ജോൺ തോമസ് കരിങ്ങാട്ടിൽ, ഡോ. ജെയ്സി കരിങ്ങാട്ടിൽ എന്നിവരുടെ സഭയും സ്ത്രീകളും എന്ന ഗ്രന്ഥം യൂഹാനോൻ മാർ പോളിക്കാർ പ്പോസ് മെത്രാപ്പോലീത്ത, നാഗപൂർ സെമിനാരി അധ്യാപിക സിൻസി മറിയാമ്മ തോമസിന് നൽകി പ്രകാശനം ചെയ്തു.

കുഞ്ഞാടുകളെ പരിപാലിക്കാനും കെട്ടിടം പൊളിക്കാനും പണിയാനും പള്ളികൾ സംരക്ഷിക്കാനും മറ്റുമുള്ള വൈദിക സ്ഥാനികളുടെ തത്ത്വപ്പാടിനിടയ്ക്ക് അനുഷ്ഠാനപരമായി ഈ പ്രാർത്ഥന ചൊല്ലുമെങ്കിലും ഇടയ്ക്കിടെ നിശ്ശബ്ദമായി രാത്രിയുടെ ഏകാന്തതയിൽ ആകാശ ദർശനം നടത്തുന്നതും വിസ്മയമെന്ന വികാരം അനുഭവിക്കുന്നതും നമ്മുടെയും സമൂഹത്തിന്റെയും ആരോഗ്യത്തിന് നല്ലതാണ്.

ചില നിർദ്ദേശങ്ങൾ

☐ സെമിനാരികളിലും മറ്റ് ആത്മീയ പരിശീലനകേന്ദ്രങ്ങളിലും ക്രിസ്തീയ ലാവണ്യ വിജ്ഞാനീയം (Christian Aesthetics) പഠിക്കുന്നത് നല്ലതാണ്. കലയും വേദശാസ്ത്രവും ആരാധനയും ആത്മീകാനുഭവവും എല്ലാം എങ്ങനെ സമ്മേളിപ്പിക്കാം എന്നന്വേഷിക്കുന്ന ഈ പാഠ്യപദ്ധതി താത്വികമായ പഠനത്തോടൊപ്പം Nature Sensitivity പരിശീലിക്കാനും നേരിട്ടു അനുഭവിക്കാനും സഹായിക്കുന്നതാവണം. ഇങ്ങനെയുള്ള പരിശീലന കൂട്ടായ്മയ്ക്ക് താൽപ്പര്യമുള്ളവർക്ക് ഇപ്പോൾ തന്നെ അതിനുള്ള സാധ്യതകൾ ഉണ്ട്.

☐ പരിസ്ഥിതിയുടെ സന്തുലിതമായ ആരോഗ്യത്തെക്കുറിച്ച് ചിന്തിക്കുന്നതിനും ജനങ്ങളിൽ അവബോധം വളർത്തുന്നതിനും ഈ പ്രകൃതിസംവേദന പരിശീലനവും (Nature sensitivity training) സൗന്ദര്യ ദർശനവും അത്യന്താപേക്ഷിതമാണ്.

☐ നമ്മുടെ ആധ്യാത്മികത ഭൗതികമായ ആസ്തികളിലും സംഘടനകളിലും കുരുങ്ങിക്കിടന്ന് വർഗ്ഗീയവും ജാതീയവും കക്ഷിപരവുമായ കിടമത്സരങ്ങളിലും അധികാരമോഹങ്ങളിലും പെട്ടുഴലുകയാണ്. ദൈവസൃഷ്ടിയുടെ മഹത്വവും സ്വാതന്ത്ര്യവും പാരസ്പര്യവും യേശുക്രിസ്തുവിലൂടെ ദൈവം നമ്മോടു കാണിച്ച ആർദ്രസ്നേഹവും അനുഭവിക്കാൻ ജനങ്ങളെ സന്നദ്ധരാക്കുന്ന ഒരു സൗന്ദര്യദർശനത്തിലൂടെ മാത്രമേ നമ്മുടെ ആധ്യാത്മികതയെ വിമോചിപ്പിക്കാനാവൂ.

പുസ്തകം

പോരടിച്ചു തകർന്ന പേരില്ലാ സഭാ ഗ്രൂപ്പ്

കെ. വി. മാമ്മൻ

‘പോരടിച്ചു തകർന്ന പേരില്ലാ സഭാ ഗ്രൂപ്പ്’ എന്ന കെ. വി. മാമ്മൻ കോട്ടയ്ക്കലിന്റെ ഗ്രന്ഥം മുഖ്യമായും മലങ്കരസഭാ കേസുകൾക്ക് പ്രധാന കക്ഷിയായ വിഘടിത വിഭാഗത്തിന്റെ പ്രവർത്തനങ്ങളുടെ നേർക്കാഴ്ചയാണ്. സുപ്രീം കോടതിയുടെ 2017-ലെ വിധി പ്രഖ്യാപനത്തിനുശേഷം ഉണ്ടായ രാഷ്ട്രീയവും സഭാപരവും ഭരണപരവുമായ ജീർണ്ണതകളും തകർച്ചയും അതി കഠിനമായ ഭാഷയിൽ അവതരിപ്പിക്കുന്നു.

കെ. വി. മാമ്മൻ കോട്ടയ്ക്കൽ അവതരിപ്പിക്കുന്ന ‘പോരടിച്ചു തകർന്ന പേരില്ലാ സഭാ ഗ്രൂപ്പ്’ എന്ന ഗ്രന്ഥം ഏവരിലും ആത്മനൊമ്പരവും പശ്ചാത്താപവും സൃഷ്ടിക്കുവാൻ പര്യാപ്തമാണ്. ഇതിൽ അവതരിപ്പിച്ചിരിക്കുന്ന വിമർശനമുഖങ്ങൾ ഗുണപരമായി സ്വീകരിച്ച് ‘വ്യവഹാരരഹിതമായ സഭയെ’ വിഭാവനം ചെയ്യുവാൻ കഴിയണം. നവതി നിറവിൽ എത്തിയ വന്ദ്യ കെ. വി. മാമ്മൻ കോട്ടയ്ക്കലിന് ഹൃദയപൂർവ്വമായ ആദരവുകൾ.

- ഫാ. ഡോ. ജോൺ തോമസ് കരിങ്ങാട്ടിൽ





രജത ജൂബിലി ആഘോഷിക്കാനൊരുങ്ങുന്ന നാഗപ്പൂർ സെമിനാരി

■ ഫാ. ഡോ. ബിജേഷ് ഫിലിപ്പ്

ബാഹ്യകേരളത്തിലെ സഭയുടെ അനേക നാളത്തെ പ്രാർത്ഥനാപൂർവ്വമുള്ള ചർച്ചകളുടെയും തീവ്രമായ ആഗ്രഹത്തിന്റെയും സഫലീകരണമായാണ് മലങ്കര ഓർത്തഡോക്സ് സഭയ്ക്ക് ഒരു പുതിയ സെമിനാരി വടക്കേ ഇന്ത്യയിൽ രൂപം കൊണ്ടത്. 19 നൂറ്റാണ്ടുകൾ പ്രധാനമായും കേരളത്തിൽ പരിമിതപ്പെട്ടിരുന്ന മലങ്കരസഭാമക്കൾ 20-ാം നൂറ്റാണ്ടിൽ കേരളത്തിനു വെളിയിലേക്ക് പ്രവാസികളായി വന്നതിനെത്തുടർന്ന് സഭ ഭാരതത്തിന്റെ വിവിധ ഭാഗങ്ങളിലേക്കും ഭാരതത്തിനു പുറത്തേയ്ക്കും വ്യാപിച്ചു തുടങ്ങി. ഈ പ്രവാസി പശ്ചാത്തലത്തിൽ രൂപപ്പെട്ട പുതിയ തലമുറകളെ വിശ്വാസത്തിൽ ഉറപ്പിച്ചു നിറത്തുവാനും ഈ രാജ്യത്ത് സഭയുടെ ദൗത്യ നിർവ്വഹണം കാര്യക്ഷമമാക്കുവാനും ഉദ്ദേശിച്ചാണ് സഭ വടക്കേന്ത്യയിൽ ഒരു സെമിനാരിക്ക് രൂപം കൊടുത്തത്. അതാണ് സെന്റ്. തോമസ് ഓർത്തഡോക്സ് തിയോളജിക്കൽ സെമിനാരി (STOTS).

ഉത്തരഭാരത മിഷൻ ഉത്തമ അടിസ്ഥാനമിട്ട അഭി. സ്തോഫാനോസ് മാർ തേവോദോസ്യോസ് മെത്രാപ്പോലീത്തായുടെ പ്രത്യേകമായ ഉത്സാഹത്തിലും നേതൃത്വത്തിലും 1995ൽ ഭിലായിയിലെ ഭദ്രാസനാസ്ഥാനത്ത് സെമിനാരി ജന്മം കൊണ്ടു. പ. ബസ്സേലിയോസ് മർത്തോമാ മാത്യുസ് ദിതിയൻ കാതോലിക്കാബാവായുടെ അദ്ധ്യക്ഷതയിൽ പഎപ്പിസ്കോപ്പൽ സുന്നഹദോസിന്റെ മുഴുവൻ ആശിർവാദവും ബാഹ്യകേരള ഭദ്രാസനങ്ങളിലെ മെത്രാപ്പോലീത്തന്മാരുടെ പ്രത്യേകമായ കരുതലും സെമിനാരിയുടെ ആരംഭത്തിനും വളർച്ചയ്ക്കും സഹായകരമായി. 1999 ൽ ഭിലായിയിൽ നിന്നും സെമിനാരി നാഗപ്പൂരിലേക്ക് മാറ്റി സ്ഥാപിക്കപ്പെട്ടു.

നാഗപ്പൂർ നഗരത്തിൽ നിന്ന് ഏകദേശം 25 കിലോമീറ്റർ അകലെ കലമേശ്വർ എന്ന പ്രദേശത്ത് പതിനഞ്ച് ഏക്കർ സ്ഥലം വാങ്ങി അവിടെയാണ് സെമിനാരി സ്ഥാപിച്ച് വളർത്തിയത്. ഉദാരമതികളായ സഭാംഗങ്ങളുടെ സഹായത്താൽ അവിടെ മനോഹരമായ ഒരു ചാപ്പലും, ഹോസ്റ്റലും, മാർ തേവോദോസ്യോസ് മെമ്മോറിയൽ ഹാളും ഡോർമറ്ററികളും ഭക്ഷണശാലയും എല്ലാം ഉൾക്കൊള്ളുന്ന ഉപാസനാ കെട്ടിടവും, കുടുംബസ്ഥരായ അദ്ധ്യാപകർക്കുള്ള പ്രത്യേക താമസ സൗകര്യവും ഒക്കെ ക്രമാനുഗതമായി രൂപപ്പെടുത്തുവാൻ സാധ്യമായി.

കൂടാതെ ഓറഞ്ചും ഗോതമ്പും വിളയുന്ന നല്ല കൃഷിയിടവും, ക്രിക്കറ്റ്, വോളിബോൾ, ബാസ്ക്കറ്റ് ബോൾ, ഫുട്ബോൾ തുടങ്ങിയവയ്ക്കുള്ള കളിക്കളങ്ങളും സെമിനാരി ക്യാമ്പസിനെ മനോഹരമാക്കുന്നു.

സെമിനാരിയിൽ നിന്നും ഇതുവരെ പഠിച്ചിറങ്ങിയ ഇരുന്നൂറോളം പേർ ലോകത്തിന്റെ പലഭാഗങ്ങളിലായി ഇടവകകളിലും, മിഷൻ കേന്ദ്രങ്ങളിലും, സെമിനാരികളിലുമായി സ്തുത്യർഹമായ സേവനം അനുഷ്ഠിക്കുന്നു. ഇപ്പോൾ എഴുപത്തിയേഴു വിദ്യാർത്ഥികളും പത്ത് പൂർണ്ണസമയ അദ്ധ്യാപകരും, ഇരുപതോളം സന്ദർശക അദ്ധ്യാപകരും, പതിമൂന്ന് ഇതര ജോലിക്കാരും സെമിനാരിയിലുണ്ട്. ഫാക്കൽട്ടി അംഗങ്ങളിൽ രണ്ട് പേർ സ്ത്രീകളാണെന്നതും പ്രസ്താവ്യമാണ്.

ഈ പുതിയ സെമിനാരിയെ സംബന്ധിച്ച് പ്രാരംഭ ചിന്തകൾ മുതൽ ഇന്നുവരെയും നമ്മുടെ കോട്ടയത്തെ മാതൃ സെമിനാരിയിൽ നിന്നു ലഭിച്ചുകൊണ്ടിരിക്കുന്ന സഹായ സഹകരണങ്ങൾ നിസ്തൂലമാണ്. ഏതാനും അദ്ധ്യാപകർ പഴയ സെമിനാരിയിൽ നിന്നും എല്ലാ വർഷവും പുതിയ സെമിനാരിയിൽ വന്നു പഠിപ്പിച്ചുവരുന്നു. നാഗപ്പൂർ സെമിനാരിയുടെ പ്രിൻസിപ്പൽ ആയിരുന്ന റവ. ഫാ. ഡോ. റെജി മാത്യു ഉൾപ്പെടെ നാഗപ്പൂർ സെമിനാരിയിലെ ഏതാനും അദ്ധ്യാപകർ ഇപ്പോൾ കോട്ടയം സെമിനാരിയിൽ പൂർണ്ണ സമയ അദ്ധ്യാപകരുമാണ്.

വൈദിക പരിശീലനത്തിന്റെ ഭാഗമായ B.D യും GST യും കൂടാതെ അൽമായ പരിശീലനത്തിന്റെ ഭാഗമായി 'സത്യജ്യോതി' ഓൺലൈൻ പഠനപദ്ധതിയും ഭംഗിയായി നടക്കുന്നു. കൂടാതെ 'സഹയാത്ര' എന്ന മാസികയും സെമിനാരിയുടെ ബോധനാ പ്രസിദ്ധീകരണ വിഭാഗത്തിന്റെ ആഭിമുഖ്യത്തിൽ പ്രസിദ്ധീകരിക്കപ്പെട്ട കുദാശകളെക്കുറിച്ചുള്ള പഠനങ്ങളുൾപ്പെടെയുള്ള വിവിധ പുസ്തകങ്ങളും സഭയുടെ പ്രബോധന മേഖലയിൽ ശ്രേഷ്ഠമായ സംഭാവനകൾ നൽകിയിട്ടുണ്ട്.

സെമിനാരിക്ക് എന്നും വേണ്ട കൈത്താങ്ങുകൾ നൽകുന്ന നാഗപ്പൂർ സെന്റ്. ജോർജ്ജ് ഓർത്തഡോക്സ് കത്തീഡ്രൽ അല്ലാതെ തൊട്ടടുത്ത് അധികം പള്ളികളില്ലെങ്കിലും ഇന്ത്യയിൽ അങ്ങോളമിങ്ങോളം അനേകം പള്ളികൾ സന്ദർശിച്ചും, താമസിച്ചും വിദ്യാർത്ഥികൾക്ക് പ്രായോഗിക പരിശീലനത്തിന് ധാരാളം അവസരം ലഭിച്ചിട്ടുണ്ട്.

സഭയുടെ സാമൂഹ്യ ദൗത്യനിർവ്വഹണത്തിൽ ശ്രദ്ധപതിപ്പിക്കുവാനും, സെമിനാരികൾക്കു സാധിക്കുന്നു. ഓരോ വാരാന്ത്യത്തിലും സെമിനാരി വിദ്യാർത്ഥികളും അദ്ധ്യാപകരും ഗ്രാമങ്ങളിലും ചേരി പ്രദേശങ്ങളിലും മിഷനായി പോകുന്നു. ഞായറാഴ്ചകളിൽ ആരാധനയ്ക്കുശേഷം സെമിനാരിയുടെ ചുറ്റുമുള്ള ഗ്രാമീണരായ കുട്ടികൾക്കായി സെമിനാരിയിൽ ഒരു ആത്മീയ പരിശീലനപദ്ധതിയും നടക്കുന്നു. സെമിനാരിയുടെ മറ്റൊരു പ്രധാനമിഷനായ



പ്രേരണ സ്പെഷ്യൽ സ്കൂൾ ഈ പ്രദേശത്തെ അനേകം ബുദ്ധിമാന്യമുള്ള കുട്ടികൾക്ക് പരിശീലനം നൽകിവരുന്നു. ഇരുപതോളം പ്രവർത്തകരുള്ള ഈ പ്രേരണാ സ്കൂൾ കലമേശ്വരിലെ അവഗണിക്കപ്പെടുന്ന ഇത്തരം കുട്ടികൾക്കുള്ള ഏക സ്ഥാപനം ആണ്. ഈ സ്കൂൾ വഴി തദ്ദേശവാസികളുമായി സെമിനാരിക്ക് ഒരു നല്ല സന്ദർശനസ്ഥാപിക്കാൻ കഴിഞ്ഞു. സെമിനാരിയുടെ കാവൽ പിതാവായ ഭാരതത്തിന്റെ അപ്പോസ്തോലൻ മർത്തോമാ ശ്ലീഹായുടെ ഓർമ്മപ്പെരുന്നാൾ ഡിസംബറിൽ സമുചിതം ആഘോഷിക്കപ്പെടുമ്പോൾ ഏതാനും വർഷമായി മുന്നൂറിലധികം തദ്ദേശീയരായ ഗ്രാമീണർ സംബന്ധിച്ചുവരുന്നു. ആ സമയം അവർക്കായി സെമിനാരിയിൽ പ്രത്യേകം ആത്മീയ പ്രബോധനം ക്രമീകരിക്കുകയും ചെയ്യാറുണ്ട്.

ബാഹ്യ കേരള ഭദ്രാസനങ്ങളിലെ വിവിധ ആദ്ധ്യാത്മിക സംഘടനകൾക്കും സെമിനാരി അർത്ഥവത്തായ നേതൃത്വവും സഹായവും ചെയ്തുകൊണ്ടിരിക്കുന്നു. പ്രത്യേകിച്ച് ബാഹ്യകേരള സൺഡേസ്കൂളിന്റെ കേന്ദ്ര ഓഫീസ് സെമിനാരിയിലാണ്. സെമിനാരി പ്രിൻസിപ്പൽ ബാഹ്യകേരള സൺഡേസ്കൂളിലെ ഡയറക്ടർ ആയി പ്രവർത്തിക്കുന്ന തോടൊപ്പം ഇപ്പോൾ പൂർണ്ണസമയ സൺഡേസ്കൂൾ ഓഫീസ് മാനേജറായി ഒരു വൈദികൻ സെമിനാരിയിൽ താമസിച്ചു പ്രവർത്തിച്ചുവരുന്നു. ഒ.വി.ബി.എസ് ന്റെ പുസ്തകങ്ങളുൾപ്പെടെ ആവശ്യസാധനങ്ങളെല്ലാം രൂപപ്പെടുന്നതും ബാഹ്യ കേരളത്തിലെ മിക്കവാറും എല്ലാ യൂണിറ്റുകളിലും അതിനു നേതൃത്വം കൊടുക്കുന്നതും സെമിനാരിയിൽ നിന്നുമാണ്. ബാഹ്യകേരള ഒ.വി.ബി.എസ് ന്റെ ഡയറക്ടർ സെമിനാരി ഫാക്കൽറ്റിയായ ബഹു. ബൈജു തോമസ് അച്ചന്റെ നേതൃത്വത്തിൽ ഒ.വി.ബി.എസ് ഓഫീസും കാര്യക്ഷമായി പ്രവർത്തിച്ചുവരുന്നു.

ബാഹ്യകേരള ഭദ്രാസനങ്ങളിലെ ഇടവകാംഗങ്ങൾ ഒരു തീർത്ഥാടനം പോലെ വാരാന്ത്യത്തിൽ സെമിനാരിയിൽ വന്നു താമസിക്കുന്ന രീതി വളർന്നുവന്നിട്ടുണ്ട്. ചില ആഴ്ചകളിൽ അറുപത് എഴുപത് പേർ വരെവരും. അവർക്കായി പല പ്രബോധന പരിപാടികളും നടത്താറുണ്ട്. പ്രേരണയിലെ ബുദ്ധിമാന്യമുള്ള കുഞ്ഞുങ്ങളോടൊപ്പം

സമയം ചിലവിടുവാനും അങ്ങനെ വരുന്നവർ പ്രത്യേകം ശ്രദ്ധവയ്ക്കുന്നു.

പ. ബസ്സേലിയോസ് മാർത്തോമാ പൗലോസ് ദിതീയൻ കാതോലിക്കാ ബാവാ പ്രസിഡണ്ടായും അഭി. ഗീവറുഗീസ് മാർ കുറിലോസ് മെത്രാപ്പോലീത്താ വൈസ് പ്രസിഡണ്ടായുമുള്ള സെമിനാരി ഗവൺിംഗ് ബോർഡിൽ ബാഹ്യകേരള ഭദ്രാസനാധിപന്മാരും, കൂടാതെ വിവിധ സഭാപ്രതിനിധികളും ഉണ്ട്. എല്ലാ വർഷവും രണ്ടു പ്രാവശ്യമെങ്കിലും ഗവൺിംഗ് ബോർഡ്കൂടി സമയാസമയങ്ങളിൽ തീരുമാനങ്ങൾ എടുത്ത് സെമിനാരിക്ക് ശ്രേഷ്ഠമായ മാർഗ്ഗനിർദ്ദേശം നൽകി നയിക്കുന്നു.

സെമിനാരിയിൽ സംഭാഷണത്തിനും ആരാധനയ്ക്കും ഓരോ ആഴ്ചയിലും ഭാഷ മാറിക്കൊണ്ടിരിക്കും. മലയാളത്തിലും, ഇംഗ്ലീഷിലും, ഹിന്ദിയിലും പ്രാവീണ്യം നേടുവാൻ വിദ്യാർത്ഥികൾക്ക് ഇത് സഹായകമാകുന്നു. ഹിബ്രു, ഗ്രീക്ക്, സുറിയാനി ഭാഷകൾ കൂടാതെ ഈ ഭാഷകളിലും വിദ്യാർത്ഥികളെ പരിശീലിപ്പിക്കുവാൻ അദ്ധ്യാപകർ ശ്രമിക്കുന്നു.

രജത ജൂബിലിയുടെ ഭാഗമായി പല പദ്ധതികളും പരിപാടികളും, സെമിനാരി വിഭാവനം ചെയ്യുന്നു. പ്രബോധനപരമായ ചില പ്രസിദ്ധീകരണങ്ങൾ, കൽക്കട്ടാ ഭദ്രാസനത്തിന്റെ കൂടെ സഹായ സഹകരണത്തോടെ ചില കേന്ദ്രങ്ങളിലെ മിഷൻ വികസനം, സെമിനാരിയ്ക്കു മുമ്പിൽ പ്രേരണാ ക്യാമ്പസിൽ ഒരു മെഡിക്കൽ ക്ലിനിക്കിന്റെ ആരംഭം, സെമിനാരിയ്ക്കു മുമ്പിൽ ഒരു വെയ്റ്റിംഗ് ഷെഡും പൊതു ഉപയോഗത്തിനായി ഒരു കൂഴൽ കിണർ നിർമ്മാണവും, 2019 ആഗസ്റ്റ് 27 നുള്ള കോൺവക്കേഷൻ, 28 നുള്ള മിഷൻ സെമിനാർ, നവംബർ 4 ന് ഭിലായി അരമനയിൽ സെമിനാരിയുടെ 'ജന്മഭൂമിയിൽ ഒരുനാൾ' പരിപാടി, നവംബർ 12 ന് നാഗപ്പൂർ സെമിനാരിയിൽ ഇതുവരെ പഠിപ്പിച്ചിട്ടുള്ള എല്ലാ അദ്ധ്യാപകരുടെയും പഠിച്ചിട്ടുള്ള എല്ലാ വിദ്യാർത്ഥികളുടെയും ഒരു സംഗമം, തുടങ്ങിയവ അവയിൽ ചിലതുമാത്രം.

ഇതുവരെ പ്രാർത്ഥിക്കുകയും സഹായിക്കുകയും ചെയ്തിട്ടുള്ള എല്ലാ സഭാംഗങ്ങളെയും അഭ്യൂദയ കാംക്ഷികളെയും നന്ദിയോടെ ഓർക്കുകയും സെമിനാരിയുടെ രജതജൂബിലിയിലേക്കു പങ്ക് ചേരുവാൻ ക്ഷണിക്കുകയും ചെയ്യുന്നു. എല്ലാ പിതാക്കന്മാരുടെയും, വൈദിക സഹോദരങ്ങളുടെയും, അമ്മയായ സഹോദരങ്ങളുടെയും പ്രാർത്ഥനയും ആശീർവാദവും പങ്കാളിത്തവും ജൂബിലിക്കും സെമിനാരിയുടെ ഭാവിപുരോഗതിക്കും വിനയപൂർവ്വം ക്ഷണിക്കുന്നു.

സെമിനാരിയുടെ ജൂബിലി പരിപാടികളുടെ പ്രാരംഭം കുറിക്കുന്ന പ. കാതോലിക്കാ ബാവാ അദ്ധ്യക്ഷത വഹിക്കുന്ന ഉദ്ഘാടന പരിപാടി 2019 ജൂൺ 20 വ്യാഴാഴ്ച ഉച്ചതിരിഞ്ഞ് 2.30 ന് ആരംഭിക്കും. പൊതു സമ്മേളനത്തിൽ ഗാന്ധിയൂണിവേഴ്സിറ്റിയുടെ വൈസ് ചാൻസലർ ഡോ. സാബു തോമസ് മുഖ്യപ്രഭാഷണം നിർവ്വഹിക്കും. പൊതു സമ്മേളനത്തിലേയ്ക്ക് ഏവരെയും സന്തോഷത്തോടെ സ്വാഗതം ചെയ്തുകൊള്ളുന്നു.

ഇതുവരെ നടത്തിയ അനന്തമായ ദൈവകൃപയെ നന്ദിയോടെ ഓർത്ത് ആത്മസമർപ്പണം നടത്തിയും വർദ്ധിത ആത്മവിര്യത്തോടെ മുന്നോട്ടുപോകുവാൻ സെമിനാരിയിൽ ടയാകാനായി പ്രാർത്ഥിച്ചും ജൂബിലി പരിപാടികളിൽ പങ്കുചേർന്നും പദ്ധതികളിൽ സഹായിച്ചും സെമിനാരിയെ നമുക്കാശീർവദിക്കാം.

സെമിനാരിയുടെ ജൂബിലി പരിപാടികളുടെ പ്രാരംഭം കുറിക്കുന്ന ചടങ്ങ് 2019 ജൂൺ 20 വ്യാഴാഴ്ച 2.30 ന് പ. കാതോലിക്കാ ബാവാ ഉദ്ഘാടനം ചെയ്യും





അനുഗാമികളുടെ പാദമുദ്രകൾ...

പെന്തികോസ്തിക്ക് ശേഷം രണ്ടാം ഞായർ

(വി. മത്തായി 10:34-11:1)

ഫാ. മാത്യു വർഗീസ് കുളങ്ങാട്ടിൽ



ഒരു മാത്രയൊന്ന് വായിച്ച് മിഴിയിണകൾ പൂട്ടിയാൽ അറിയാതെ ഹൃദയത്തിന്റെ അടരുകൾ വിറയാർന്ന് നിൽക്കുംവിധം നമ്മെ സ്പർശിക്കുന്നതാണ് ഈ ഏവൻഗേലിയോൻ ഭാഗം. 'ഞാൻ സമാധാനമല്ല, വാശി അത്രേ വരുത്തുവാൻ വന്നത്...' ആ സുഭാഷിതങ്ങൾ കാതുകളിൽ അൽപ്പം അസ്വസ്ഥതയൊടെ നമ്മിൽ മറ്റൊലി തീർക്കും. ക്രിസ്തുവിന്റെ ആശയങ്ങളുടെ വിത്തുകൾ വീണ് മുളച്ച ലോകത്തിന്റെ വീഥികളിൽ സ്നേഹത്തിന്റെ നൂറുമണി വിളഞ്ഞ് നിൽക്കുന്നുണ്ട്. എന്നാൽ അതിന് വളമായി പൊഴിഞ്ഞ് വീണവരാണ് ശ്ലീഹന്മാരുടെ സമൂഹം. സ്നേഹസുന്ദരങ്ങൾ വിരിഞ്ഞ ഹൃദയനിലത്തിന്റെ ഒറ്റയടിപാതകളിലൂടെയാണ് സുവാർത്തയുടെ പ്രഘോഷകർ നടന്ന് പോയത്. നിണപുക്കളർപ്പിച്ച് മരിച്ച ആ രക്തസാക്ഷികളാണ് "തന്റെ ജീവനെ കണ്ടെത്തിയവർ അതിനെ കളയുമെന്ന്" വാക്കുകളെ ചരിത്രത്തിൽ സാക്ഷാൽക്കരിച്ചത്.

1. ക്രിസ്തുവിലുള്ള ഏകതയാണ് സമാധാനം

വയനാട്ടിലും ഇടുക്കിയിലുമൊക്കെ കാപ്പിത്തോട്ടങ്ങൾ പുത്ത് നിൽക്കുന്നത് കണ്ടിട്ടുണ്ടാവുമോ നിങ്ങൾ? ഒരേ ധവളവർണ്ണത്തിൽ മലയും മഞ്ഞും ഒരേപോലെയായ കാലം. നിരവധി പൂക്കൾ ഒരേ വർണ്ണത്തിൽ സമ്മേളിക്കുമ്പോൾ അവയ്ക്ക് ഏകതയുണ്ടാകുന്നു. ദൈവസന്നിധി നാം പൂലർത്തേണ്ട ആത്മീയതയുടെ ഏകതയാണ് ഇവിടെ സൂചിപ്പിക്കേണ്ടത്. എന്തെന്നാൽ ഒരേയൊരു അഭ്യുത്ഥനയായ ദൈവത്തിലാണ് നാം നിലനിൽക്കേണ്ടത്. വിവിധ തരത്തിലുള്ള ഭക്തി പൂലർത്തുമ്പോൾ അവ തന്നെ പരസ്പരം കലഹിക്കുന്നതായി തീരുന്നു. എന്നാൽ എല്ലാറ്റിലും ഉപരിയായി ദൈവത്തെ സ്നേഹിക്കുന്നവൻ തന്റെ പ്രാണനും പരംപൊരുളുമായ ക്രിസ്തുവിനെ കണ്ടെത്തുകയാണ്. അയാൾ ക്രിസ്തുവിനെ അനുഗമിക്കുന്നവനാണ്.

ഭക്തരുടെ ചരിത്രത്തിലെ നല്ല മാതൃകയിലൊന്ന് ഓർമ്മിക്കുക. കൃഷ്ണനെ ദർശിക്കാനെത്തുന്ന കൃഷ്ണലനാണ്... ഈശ്വരസന്നിധിയിൽ സംഭാഷണങ്ങളിൽ/ ഭക്തിയിൽ- സ്വയം മറന്ന് പോകുന്ന ഒന്നാണ് ആ സമർപ്പണം. സ്വന്തം ഭാരങ്ങൾ ഉള്ളിൽ വഹിക്കുമ്പോഴും ആത്മീയ ഉൽക്കർഷത്തിലേക്ക് എത്തുന്ന ഒരാളിനെ സൂചിപ്പിക്കാൻ കൃഷ്ണലനോളം നല്ല ഉദാഹരണങ്ങൾ ഉണ്ടായിരിക്കില്ല. കുരിശ് എടുത്ത് അനുഗമിക്കുകയെന്നൊക്കെ പറയുന്നത് ഇത് തന്നെയാണ്. ക്രിസ്തുവിൽ ആർത്ഥമായ/ മുഴുകിയ ഒരു ജീവിതമാണ് ഓർത്തഡോക്സ് ജീവിത ശൈലി. ക്രിസ്തു കേന്ദ്രീകൃതമാകുമ്പോൾ അത് വിപ്ലാവത്വമാണ്. എന്നാൽ അത് സ്വച്ഛവും ശാന്തവും ഫലദായകവുമാണ്. ക്രിസ്തുവിനെ പ്രതി തന്നെതന്നെ തുലനം ചെയ്യുവാൻ സാധിക്കുന്നവന് മാത്രമേ നിത്യമായി ഈ ക്രിസ്തീയ സാധന തുടരാനാവൂ.

2. അനുഗാമിയും പാദമുദ്രകളും...

പലപ്പോഴും അനുഗമനമെന്നത് ആത്മീയമായ ഒരു സാധനമാണ്. അത് ഗുരുവഴികൾ തേടുകയും പുനരന്വേഷിക്കുകയും ചെയ്യുന്ന കലയാണ്. ക്രിസ്തുവെന്ന ശിരസ്സോളം വളരുമ്പോൾ പൗലോസ് അപ്പോസ്തോലനെ പോലെ രണ്ടാം മശിഹായുടെ പ്രതിഫലനം ഉണ്ടാക്കുകയും ചെയ്യും. എന്നാൽ അത് ഗുരുവിനെ കവിയുന്നതാവില്ല. അതുകൊണ്ടാണ് ക്രിസ്തുവിന്റെ പാദങ്ങൾ ചുംബിച്ചുകൊണ്ട് മരിക്കാൻ ശിഷ്യൻ ആഗ്രഹിക്കുക.

ഇന്ന് കാര്യങ്ങൾ മിക്കവാറും കൈവിട്ട് പോകുന്നു. ക്രിസ്തുവിൽ നിന്ന് വ്യതിചലിച്ച് പോകുന്ന ക്രിസ്തീയത നമ്മെ ഭാരപ്പെടുത്തണം. ഒരു ചൈനീസ് നേതാവിന്റെ വാക്കുകളിൽ അൽപ്പം ഹാസ്യതയുണ്ടെങ്കിലും അത് കടമെടുക്കട്ടെ: - 'It doesn't matter whether the cat is black or white,

as long as it catches mice'. നായ കറുത്തതോ വെളുത്തതോ ആവട്ടെ അത് ചുണ്ടെലികളെ പിടിക്കുന്നതാണോ എന്നതാണ് കാര്യം! അപ്രയോജനകരമായ ആത്മീയതയോളം മറ്റൊന്നാണ് നമ്മെ ഭാരപ്പെടുത്തേണ്ടത്. നല്ല ശിഷ്യർ ഗുരുമുഖം പ്രതിഫലിപ്പിക്കുക കൂടിയാണ്. അയാളുടെ സഞ്ചാരപഥങ്ങൾ ഗുരുവിന്റെ പാദങ്ങളുടെ ദിശയിൽ തന്നെ പുരോഗമിക്കും. അതുകൊണ്ടാവണം 'നിങ്ങളെ കൈക്കൊള്ളുന്നവൻ എന്നെ കൈക്കൊള്ളുന്നു' എന്ന് കർത്താവ് അരുളി ചെയ്തത്. ക്ലാസിക്കൽ നൃത്തം അഭ്യസിക്കുന്നവർ ഗുരുവിനെ അനുഗമിച്ച് ചുവടുകൾ വെക്കുന്നത് പോലെ നമുക്ക് ക്രിസ്തുവിലേക്ക് ചുവട് വെക്കാവുന്നതാണ്. ക്രിസ്തുവെന്ന ഗുരുവിനെ പ്രതിഫലിപ്പിക്കാത്ത നമ്മുടെ പാദങ്ങൾ ദിശാഭ്രംശം സംഭവിച്ച ഒരു തലമുറയുടെ അടയാളങ്ങളാണ് എന്ന് ഓർമ്മിക്കുമ്പോൾ നമ്മിൽ അനുതാപത്തിന്റെ കണ്ണീർ ഉണ്ടായിരുന്നെങ്കിൽ...

3. പ്രതിഫലത്തിനുള്ള യത്നങ്ങൾ വിഫലമാവുമ്പോൾ...

പ്രതിഫലമേൽക്കുകയോടുകൂടിയ ആരാധനാ അർത്ഥരഹിതമായി തീരുമെന്ന് ഓർത്തഡോക്സ് ആരാധനാപാരമ്പര്യങ്ങൾ സൂചിപ്പിക്കുന്നുണ്ട്. ഈ വേദഭാഗത്ത് 40 മുതൽ 42 വരെയുള്ള ഭാഗത്ത് പ്രതിഫലത്തെ കുറിച്ച് ക്രിസ്തു പറയുന്നതൊക്കെ ഒരാളുടെ സ്വഭാവീകരണ ആത്മീയസൂക്തത്താൽ ലഭിക്കുന്ന അനുഗ്രഹങ്ങളാണ്.

പ്രാർത്ഥിക്കുന്ന ഒരാൾ ലഭിക്കേണ്ട വരപ്രസാദത്തിന്റെ കണക്കപിള്ളയായാൽ അയാൾക്ക് പ്രാർത്ഥിക്കുവാൻ പോലും ആവില്ലായെന്നത് പച്ച പരമാർത്ഥമാണ്! നീതിമാനെന്ന് വച്ച് ഒരാളെ നാം എങ്ങിനെയാണ് കൈക്കൊള്ളേണ്ടത്. ആയാളുടെ ജീവിതമുല്ല്യവും വിശുദ്ധിയുതന്നെ യല്ലേ? എന്നാൽ ഒരാളെ സൗഭാഗ്യങ്ങൾ തരുന്ന യന്ത്രമായി പരിഗണിക്കുന്ന സാധാരണ വിശുദ്ധസങ്കല്പത്തെക്കാൾ ആഴമുണ്ട് ക്രിസ്തുവിന്റെ ദീപ്തമൊഴികൾക്ക്. ക്രിസ്തുവിനെ പ്രതിയുള്ള ഒരു ജീവിതസംസ്കാരത്തിലേക്കാണ് ഇത് നമ്മെ നയിക്കുക. ക്രിസ്തുവിനോളം വലുതായി ഒന്നുമില്ലാത്ത, ക്രിസ്തുവിനായി മാത്രമുള്ള ഒരു ജീവിതമാതൃകയൊന്നും നാമിതുവരെ ഏറ്റെടുത്തിട്ടില്ലെന്ന് മനസ്സിലാകും. ക്രിസ്തുവിനെ പ്രതി എല്ലാം കൊടുക്കുന്ന ജീവിതമാതൃകകൾ ഒരുപാടുണ്ട്. അവരെ മുമ്പിൽ കാണുവാൻ നമുക്ക് സാധിക്കട്ടെ.



A DREAM PROJECT OF THE DIOCESE OF AHMEDABAD



എ. ജി. ജോസഫ് റമ്പാൻ നിര്യാതനായി

പരമല സെമിനാരി അസി. മാനേജർ എ. ജി.ജോസഫ് റമ്പാൻ (67) നിര്യാതനായി. പരമല ആശുപത്രിയിൽ വെച്ചായിരുന്നു അന്ത്യം. പക്ഷാഘാതത്തെ തുടർന്ന് ചികിത്സയിലായിരുന്നു.

ചെങ്ങമനാട് ബേത്ലഹേം ആശ്രമാംഗമാണ്. കൊട്ടാരക്കര മീയണ്ണൂർ താന്നിവിളയിൽ ഇ. ജോർജ്ജിന്റെയും റാഹേൽ കുട്ടിയുടെയും രണ്ടാമത്തെ മകനായി 1953 ജനുവരി 16-ന് ജനിച്ചു. 1978 ജനുവരി 6-ന് പ. ബസേലിയോസ് മാർത്തോമ്മാ മാത്യുസ് ദിതീയൻ ബാവ വൈദിക പട്ടം നൽകി. കൊട്ടാരക്കര പുനലൂർ, തിരുവനന്തപുരം ഭദ്രാസനങ്ങളിലെ നിരവധി ദേവാലയങ്ങളിൽ വികാരിയായി സേവനം അനുഷ്ഠിച്ചിട്ടുണ്ട്.

ചെങ്കുളം സെന്റ് ജോർജ്ജ് ഓർത്തഡോക്സ് പള്ളിയാണ് മാത്യു ഇടവക. ഇലക്ട്രിക് എഞ്ചിനീയറിംഗ് ഡിപ്ലോമ നേടിയിട്ടുണ്ട്. അരിങ്കട, സെന്റ് ഗ്രീഗോറിയോസ്, തെമ്പല സെന്റ് ജോർജ്ജ്, ഒറ്റക്കല്ല് സെന്റ് ജോൺസ്, വാളകം മാർ ഗ്രീഗോറിയോസ്, പെരുമ്പുഴ സെന്റ് ജോർജ്ജ്, ചക്കുവരയ്ക്കൽ മാർ അപ്രോ, പാലനിരപ്പ് മാർ ബസേലിയോസ് മാർ ഗ്രീഗോറിയോസ്, മൈലം സെന്റ് സ്റ്റീഫൻസ്, നീലേശ്വരം, അമ്പലക്കര തുടങ്ങിയ ഇടവകകളിൽ വികാരിയായി സേവനം അനുഷ്ഠിച്ചു. തിരുവനന്തപുരം അരമന മാനേജർ, വള്ളിക്കാട്ട് ദയറാ മാനേജർ, കൊട്ടാരക്കര സെന്റ് ഗ്രീഗോറിയോസ് കോളേജ് ലോക്കൽ മാനേജർ തുടങ്ങിയ പദവികൾ വഹിച്ചു. 2007-ൽ പ. ദിദിമോസ് പ്രഥമൻ ബാവ, റമ്പാൻ സ്ഥാനം നൽകി. രണ്ടു ഘട്ടങ്ങളിലായി 10 വർഷം പരമല സെമിനാരി അസി. മാനേജറായി പ്രവർത്തിച്ചു.



എ. ജി. ജോസഫ് റമ്പാൻ പരമല സെമിനാരി പ്രാർത്ഥനാപൂർവ്വം വിട ചൊല്ലി

പരമല: കർതൃസന്നിധിയിലേക്ക് ചേർക്കപ്പെട്ട പരമല സെമിനാരി അസി. മാനേജർ എ. ജി. ജോസഫ് റമ്പാൻ പരമല സെമിനാരി ഹൃദയ നൊമ്പരത്തോടെ യാത്രാമൊഴി നൽകി.

പരമല ദേവാലയത്തിൽ എ. ജി. ജോസഫ് റമ്പാന്റെ ഭൗതികശരീരം എത്തിച്ചു. പ്രാർത്ഥനകൾക്ക് ഡോ. മാത്യുസ് മാർ തിമോത്തിയോസ്, അലക്സിയോസ് മാർ യൗസേബിയോസ്, മാത്യുസ് മാർ തേവോദോസിയാസ്, ഡോ. ജോഷ്വാ മാർ ഇഗ്നാത്തിയോസ് എന്നീ പിതാക്കന്മാർ നേതൃത്വം നൽകി.

മലങ്കര സഭയ്ക്കുവേണ്ടി അസ്സോസ്സിയേഷൻ സെക്രട്ടറി അഡ്വ. ബിജു ഉമ്മൻ റീത്ത് സമർപ്പിച്ചു. പരമല സെമിനാരിയ്ക്കുവേണ്ടി മാനേജർ ഫാ. എം. സി. കുര്യാക്കോസ് റീത്ത് സമർപ്പിച്ചു. മലങ്കര കത്തോലിക്കാ സഭയുടെ മാവേലിക്കര ഭദ്രാസനാധിപൻ ഡോ. ജോഷ്വാ മാർ ഇഗ്നാത്തിയോസ് അനുശോചനം അർപ്പിച്ചു. ചെങ്ങമനാട് ബേത്ലഹേം ആശ്രമത്തിൽ നടന്ന ശവസംസ്കാര ശുശ്രൂഷകൾക്ക് പ. കാതോലിക്കാ ബാവ പ്രധാന കാർമ്മികത്വം വഹിച്ചു.



ഫാ. എം. എസ്. മാത്യു നിര്യാതനായി

വടക്കൻമണ്ണൂർ സെന്റ് തോമസ് പള്ളി ഇടവകാംഗം ഫാ. എം. എസ്. മാത്യു നിര്യാതനായി. വടക്കൻ മണ്ണൂർ സെന്റ് തോമസ് ഓർത്തഡോക്സ് പള്ളി ഇടവകാംഗം അരിപ്പറമ്പ് മുത്തലായ പാത്തിക്കൽ കുരുവിള സ്കരിയായുടെ പുത്രനായി 1948 ഒക്ടോബർ 11-ാം തീയതി ജനിച്ചു. സി.എം.എസ്. കോളേജിൽ നിന്ന് ബി.എ ബിരുദം നേടിയ ശേഷം കോട്ടയം പഴയ സെമിനാരിയിൽ പനം പൂർത്തിയാക്കി ജി.എസ്.റ്റി ബിരുദം നേടി 1972-ൽ പഴയ സെമിനാരിയിൽ വച്ച് മാത്യു സ് മാർ അത്താനാസ്യോസിൽ നിന്ന് യൗഫദ്യുക്നോ, 1972 ൽ അദ്ദേഹത്തിൽ നിന്ന് തന്നെ ദേവലോകം അരമന ചാപ്പലിൽ വച്ച് മ്ശം ശോനോ, 1979 മാർച്ച് 24-ന് ദേവലോകം അരമന ചാപ്പലിൽ വച്ച് അദ്ദേഹത്തിൽ നിന്നു തന്നെ കശ്ശിശപട്ടവും ലഭിച്ചു. സെമിനാരിയിൽ നിന്ന് ബി.ഡി. ബിരുദവും തുടർന്ന് ബി.എഡ്. ബിരുദവും നേടി. പുറ്റടി, നെറ്റിത്തൊഴു, തേക്കടി, പുഞ്ചവയൽ, കുട്ടിക്കൽ, കനകപ്പലം കാതോലിക്കേറ്റ് സെന്റർ, പൊൻകുന്നം പള്ളി എന്നിവിടങ്ങളിൽ സേവനം അനുഷ്ഠിച്ചിരുന്നു. പാറത്തോട് ഗ്രേസി മെമ്മോറിയൽ ഹൈസ്കൂൾ അദ്ധ്യാപകനാണ് ,കോത്തല തറക്കുന്നേൽ മാത്യുവിന്റെ പുത്രി 1995 ഡിസംബർ 28-ാം തീയതി അന്തരിച്ച മറിയാമ്മയായിരുന്നു ഭാര്യ, അന്നു സോഫിയ മാത്യു, അനുപ് സ്കരിയ മാത്യു എന്നിവർ മക്കളാണ്



അച്ഛൻ എന്ന തണൽമരത്തിന് ചെറിയപള്ളി മഹാഇടവകയുടെ പിതൃവന്ദനം

കോട്ടയം: ലോക പിതൃദിനത്തോട് അനുബന്ധിച്ചു കോട്ടയം ചെറിയപള്ളി മഹാ ഇടവകയിൽ പിതൃവന്ദനം നടത്തി. വികാരി ഫാ. പി. എ. ഫിലിപ്പിന്റെ മുഖ്യ കാർമ്മികത്വത്തിൽ നടന്ന വിശുദ്ധ കുർബാനയെ തുടർന്നു നടത്തിയ പ്രത്യേക ചടങ്ങിൽ എല്ലാ അച്ഛന്മാർക്കും വേണ്ടി പ്രത്യേക പ്രാർത്ഥന നടത്തി. തുടർന്ന് വേളൂർ കല്ലുപുരയ്ക്കൽ സഖരിയ ജോസഫിനെ (പാപ്പച്ചൻ - 92 വയസ്) ആദരിച്ചു. തുടർന്ന് എല്ലാ അച്ഛന്മാർക്കും ചെറിയപള്ളിയുടെ ആദരസൂചകമായി ആശംസാ കാർഡുകൾ സമ്മാനിച്ചു.

ഫാ. പി. എ. ഫിലിപ്പിന്റെ നേതൃത്വത്തിൽ മാനേജിങ് കമ്മിറ്റി അംഗങ്ങളും ഇടവകാംഗങ്ങളും ചേർന്ന് ചെറിയപള്ളി മഹാഇടവകയിലെ ഏറ്റവും മുതിർന്ന അംഗമായ പടിഞ്ഞാറേപ്പറമ്പിൽ പി. ജോണിനെ (101 വയസ്), അദ്ദേഹത്തിന്റെ ഭവനത്തിലെത്തി പൊന്നാട അണിയിച്ച് ആദരിച്ചു.



തിരുവനന്തപുരം ഭദ്രാസനം സൺഡേ സ്കൂൾ പ്രധാന അധ്യാപകരുടെ ഏക ദിന സമ്മേളനം ആലംപാറ സെയിന്റ് ഗ്രീഗോറിയോസ് ഓർത്തഡോക്സ് പള്ളിയിൽ വച്ച് നടത്തപ്പെട്ടു. ഡോ. ഗബ്രിയേൽ മാർ ഗ്രീഗോറിയോസ് തിരുമേനി ഉദ്ഘാടനം ചെയ്തു.



വിദ്യാർത്ഥികളുടെ കൈയിൽ ഇനി എല്ലാ ദിവസവും ദിനപത്രം

മാവേലിക്കര: മാർ ഗ്രീഗോറിയോസ് ഓർത്തഡോക്സ് ക്രൈസ്തവ വിദ്യാർത്ഥി പ്രസ്ഥാനം (എം.ജി.ഓ.സി.എസ്.എം) മാവേലിക്കര മെത്രാസനത്തിന്റെ ആഭിമുഖ്യത്തിൽ വായനവാർത്തിനോടനുബന്ധിച്ച് മാവേലിക്കര പുതിയകാവ് സെന്റ് മേരീസ് കത്തീഡ്രൽ പബ്ലിക് സ്കൂളിലെ വിദ്യാർത്ഥികൾക്കായിട്ടുള്ള ദിനപത്ര വിതരണം മാവേലിക്കര മെത്രാസന സഹായ മെത്രാപ്പോലീത്താ അലക്സിയോസ് മാർ യൗസേബിയോസ് മെത്രാപ്പോലീത്താ സ്കൂൾ മാനേജർ എ. ടി. ജോണിന് ആദ്യ പത്രം നൽകി ഉദ്ഘാടനം നിർവ്വഹിച്ചു.

മെത്രാസന വൈസ് പ്രസിഡന്റ് ഫാ. തോമസ് മാത്യു കൊറ്റംപള്ളി, മദ്ധ്യ മേഖല പ്രസിഡന്റ് ഫാ. ടി. ടി. തോമസ്, സെക്രട്ടറി നിഖിത് കെ സഖറിയ, കോർഡിനേറ്റർ ബിനു തങ്കച്ചൻ, അനി വർഗ്ഗീസ്, ജോർജ്ജ് വർഗ്ഗീസ്, ഇടക്കുള യോഹന്നാൻ, റീന ഫിലിപ്പ്, മിറിൻ മാത്യു, എലിസബത്ത് ജി. മാത്യു, ലിറ്റി സജി ജോർജ്ജ് എന്നിവർ സംബന്ധിച്ചു.



കാലടി സംസ്കൃത സർവകലാശാലയിൽ നിന്നും മലയാളത്തിൽ ബിരുദാനന്തര ബിരുദത്തിൽ ഉന്നത വിജയം കരസ്ഥമാക്കിയ വിദ്യാർത്ഥി പ്രസ്ഥാനത്തിന്റെ തിരുവനന്തപുരം MGOCSM Student Centre Director ഫാ. ഗീവർഗീസ് മേക്കാട്ട്

ഓർത്തഡോക്സ് വിശ്വാസ സംരക്ഷകൻ പുരസ്കാരം ജോൺസൺ ചെമ്പാലിന് സമ്മാനിച്ചു



2018-ലെ ഓർത്തഡോക്സ് വിശ്വാസ സംരക്ഷകൻ പുരസ്കാരം ജോൺസൺ ചെമ്പാലിന്. ജൂൺ 22-ന് ദേവലോകം കാതോലിക്കേറ്റ് അരമനയിൽ നടന്ന ചടങ്ങിൽ പ. കാതോലിക്കാ ബാവാ പുരസ്കാരം സമ്മാനിച്ചു. കണ്ടനാട് ഈസ്റ്റ് ഭദ്രാസനത്തിലെ വെട്ടിത്തറ സെന്റ് മേരീസ് ഇടവകാംഗമാണ് ജോൺസൺ.



യുവജനപ്രസ്ഥാനം തുവമൺ ഭദ്രാസനാ വാർഷിക സമ്മേളനം മൈലപ്ര വലിയപ്പള്ളിയിൽ വച്ച് കേരളാ കലാമണ്ഡലം വൈസ് ചാൻസിലർ പി. എ. സുരേഷ് ഉദ്ഘാടനം ചെയ്യുന്നു. കുറിയാക്കോസ് മാർ ക്ളീമീസ് അധ്യക്ഷത വഹിച്ചു.



വെള്ളിത്തിരുത്തി ഷുദ്ധിന്റെ ബഡ്ഡ് ബന്ധനിയ വിദ്യാലയത്തിലെ മാതൃഭൂമി മധ്യം മലയാളം പദ്ധതി കുന്നംകുളം ബഥനി സെന്റ് ജോൺസ് ഇംഗ്ലീഷ് സ്കൂൾ പ്രിൻസിപ്പൽ ഫാ. പത്രോസ് വിദ്യാർത്ഥികളായ ഹുദ്യ, ജിസ്ന, ഷെഹിം, റിസിൽ എന്നിവർക്ക് പത്രം കൈമാറി ഉദ്ഘാടനം ചെയ്യുന്നു. രത്നാസാഗർ പബ്ലിഷിങ് ലിമിറ്റഡിന്റെ മാർക്കറ്റിങ് എഡിറ്റർ സനോഷ് ജോൺ, സ്കൂൾ അഡ്മിനിസ്ട്രേറ്റർ ഫാ. ബഞ്ചമിൻ, വൈസ് പ്രിൻസിപ്പൽ സതിദേവി രാജഗോപാൽ എന്നിവർ സമീപം. രത്നാസാഗർ പബ്ലിഷിങ് കമ്പനി പ്രൈവറ്റ് ലിമിറ്റഡിന്റെ സഹകരണത്തോടെയാണ് സ്റ്റുളിൽ പദ്ധതി നടപ്പിലാക്കിയത്.

പുസ്തക പ്രകാശനം

പരുമല: കരുവേലിൽ ശ്രീമതി ഷൈബി ജേക്കബ് എഴുതിയ ഒരു ചെമ്പനീർ പൂവ്പോലെ എന്ന പുസ്തകം പ. കാതോലിക്കാ ബാവാ പരുമല പള്ളിയിൽ വച്ച് നിരണം ഭദ്രാസനാധിപൻ യുഹാനോൻ മാർ ക്രിസോസ്റ്റമോസ് മെത്രാപ്പോലീത്തായ്ക്ക് നൽകി പ്രകാശനം ചെയ്തു.

എം.ഒ.സി. പബ്ലിക്കേഷൻസ് സ്റ്റാളുകളിൽ പുസ്തകം ലഭ്യമാണ്. വില 150 രൂപ



ഭവനരഹിതർക്ക് ഒരു കൈത്താങ്ങായി 'തണൽ സ്നേഹവീട്' പദ്ധതിയുമായി മസ്ക്കറ്റ് മാർ ഗ്രിഗോറിയോസ് മഹാ ഇടവക

മസ്ക്കറ്റ്: ഇടവകയുടെ പ്രധാന ജീവകാരുണ്യ പദ്ധതിയായ 'തണൽ സ്നേഹവീട്' എന്നതിലൂടെ ഭവനരഹിതർക്ക് മാർ ഗ്രിഗോറിയോസ് ഓർത്തഡോക്സ് മഹായിടവകയുടെ കൈത്താങ്ങ്. ഈ പദ്ധതിയിലൂടെ മലങ്കര ഓർത്തഡോക്സ് സുറിയാനി സഭയുടെ കേരളത്തിലെ സാമ്പത്തികമായി വളരെ പിന്നോക്കം നിൽക്കുന്ന വീടില്ലാത്ത സഭാംഗങ്ങൾക്ക് ഒരു ഭദ്രാസനത്തിൽ ഒരു 'തണൽ സ്നേഹവീട്' നിർമ്മിച്ച് കൊടുക്കുവാൻ തീരുമാനിച്ചിരിക്കുന്നു.

തണൽ പദ്ധതിയുടെ ഈ വർഷത്തെ ഉത്ഘാടനം റൂവി സെൻറ്.തോമസ് ദേവാലയത്തിൽ വിശുദ്ധ കുർബ്ബാനാനന്തരം നടന്ന ചടങ്ങിൽ ഇടവകയുടെ സീനിയർ മെമ്പറും, സഭാമാനേജിംഗ് കമ്മിറ്റി അംഗവും, സംരംഭകനുമായ ഡോ. ഗീവർഗീസ് യോഹന്നാൻ ഒരു വീട് നിർമ്മിക്കുന്നതിനു ആവിശ്യമായ ആറു ലക്ഷം രൂപ നൽകി നിർവ്വഹിച്ചു. വികാരി ഫാ. പി. ഒ. മത്തായി അദ്ധ്യക്ഷനായ ചടങ്ങിൽ അസോസിയേറ്റ് വികാരി ഫാ. ബിജോയ് വർഗീസ്, ഫാ. അലിൻ ജോസഫ് അലക്സ്, ട്രസ്റ്റി ജോൺ തോമസ്, സെക്രട്ടറി പ്രദീപ് വർഗീസ്, കോ-ട്രസ്റ്റി സാബു ചാണ്ടി, തണൽ സ്നേഹവീട്-കൺവീനർ ബോബൻ മാത്യു തോമസ് എന്നിവർ സന്നിഹിതരായിരുന്നു .

സഹായത്തിനായി അപേക്ഷിക്കുന്നവർ പൂർണ്ണ വിവരങ്ങൾ അടങ്ങിയ അപേക്ഷയോടൊപ്പം ഉടമസ്ഥവകാശം തെളിയിക്കുന്ന രേഖകൾ സഹിതം 30/09/2019 മുൻപായി The Vicar, Mar Gregorios Orthodox Maha Edavaka, P.O No.:984, P.C:100, Muscat, sultanate of Oman എന്ന വിലാസത്തിൽ അയക്കേണ്ടതാകുന്നു.



ഫാ. കെ. വൈ. കോശി നിര്യാതനായി

ഫാ. കെ. വി. കോശി
(കളരിക്കാട്ട് വീട്, മേൽപ്പാടം)
നിര്യാതനായി.

മലങ്കര ഓർത്തഡോക്സ് സഭയുടെ
മുൻ മാനേജിംഗ് കമ്മിറ്റി അംഗം
കെ. വി. വർഗ്ഗീസിന്റെ
സഹോദരനാണ്.



പ. കാതോലിക്കാ ബാവാ വൈദികസെമിനാരി അദ്ധ്യാപകർക്കൊപ്പം.



പ. കാതോലിക്കാ ബാവാ വൈദികസെമിനാരി നാലാം വർഷ വിദ്യാർത്ഥികൾക്കൊപ്പം.



ആർത്താറ്റ് സെന്റ് മേരീസ് കത്തീഡ്രലിൽ സണ്ടേസ്കൂൾ ദിനാഘോഷങ്ങൾക്ക് തുടക്കം കുറിച്ച് പ. കാതോലിക്കാ ബാവാ പതാക ഉയർത്തുന്നു.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file